

مُعاشرتی علوم

برائے

جماعت چہارم

یہ کتاب عہد تعلیم حکومت بلوچستان کی جانب سے
اور انسانی قوت ہے
تہ کتاب تقسیم کی جاری ہے
نیت



بلوچستان ٹیکسٹ بک بورڈ، کوئٹہ

مُعَاثِرَتِي عُلُوم

برائے جماعت چہارم



پبلشرز

بولان بک کارپوریشن کوئٹہ

برائے

بلوچستان ٹیکسٹ بک بورڈ، کوئٹہ



جُملہ حقوق بحق بلوچستان ٹیکسٹ بک بورڈ محفوظ ہیں
 تیار کردہ بلوچستان ٹیکسٹ بک بورڈ، کوئٹہ
 منظور شدہ محکمہ تعلیم حکومت بلوچستان بطور واحد نصابی کتاب برائے مدارس صوبہ بلوچستان
 بمطابق نوٹیفیکیشن نمبر 70-8068-II-12/72 E-14 مورخہ 29 ستمبر 1975ء

مُصَنِّفین

رشید الحق
 نجمُ الہدیٰ
 اظہر سعید خان

مُدیِران

پروفیسر انور رومان	پروفیسر محمد ایوب
انیس اقبال	پروفیسر محمد حنیف
مس بشری تحسین	عبد الغفار
چوہدری محمد سلیم اختر	مسرور حسین ایوبی
مسز اوصاف لطیف	نگران طباعت

ڈاکٹر ممتاز منگلوری
 [لے آؤٹ ڈیزائننگ
 و تدوین نو]
 مس بشری تحسین

آرٹ ورک : محمد عظیم، لاہور

کتابت : ریاض عابد، لاہور

زمانہ پرنٹنگ پریس کوئٹہ

فہرست مضامین

صفحہ نمبر	مضمون	صفحہ نمبر	مضمون
	باب : 1		
51	باب : 5 صوبے کا انتظام	4	صوبہ بلوچستان
	باب : 6	7	صوبہ بلوچستان کا حدود اربعہ اور سطح
55	رہا ہی ادارے		باب : 2
	باب : 7	12	آب و ہوا
61	صوبے کے مسائل	16	آب پاشی
	باب : 8	20	زرعی پیداوار
66	حضرت محمد صلی اللہ علیہ وآلہ وسلم	24	ہمارے مویشی
70	حضرت ابوبکر صدیق رضی اللہ تعالیٰ عنہ	27	جنگلات
72	حضرت عمر فاروق اعظم رضی اللہ تعالیٰ عنہ	30	معذنیات
74	حضرت عثمان غنی رضی اللہ تعالیٰ عنہ	33	صنعتیں
76	حضرت علی کرم اللہ وجہہ		باب : 3
	باب : 9	37	آبادی اور پیشے
78	حضرت میاں عبدالحکیم رحمۃ اللہ علیہ		باب : 4
80	حضرت عبداللہ شاہ صاحب رحمۃ اللہ علیہ		
82	خواجہ ولی بابا چشتیؒ	43	زرائع آمد و رفت
84	قائد اعظم محمد علی جناحؒ	48	زرائع رسل و رسائل

صوبہ بلوچستان

ہمارے وطن پاکستان میں صوبہ بلوچستان، صوبہ سندھ، صوبہ پنجاب، شمال مغربی سرحدی صوبہ شامل ہیں۔ ہم جس صوبے میں رہتے ہیں اُس کا نام صوبہ بلوچستان ہے۔ رقبے کے لحاظ سے صوبہ بلوچستان پاکستان کا سب سے بڑا صوبہ ہے۔ اس کا رقبہ 3, 47, 190 مربع کلومیٹر ہے۔ اسے چھ کشتریوں اور چھبیس ضلعوں میں تقسیم کیا گیا ہے تاکہ اس کا انتظام بہتر طریقے سے ہو سکے۔

تاریخ صوبہ بلوچستان | انگریزوں کی آمد سے پہلے بلوچستان ایک آزاد مملکت تھا جس میں احمد زئی خاندان کے خان آف قلات میر محراب خان کی حکومت تھی۔ انگریزوں نے 1839ء میں قلات پر حملہ کر کے خان آف قلات میر محراب خان کو شہید کر دیا۔ اس کے بعد انگریزوں نے بلوچستان کو دو حصوں میں تقسیم کر دیا۔ ایک ریاستی بلوچستان کہلاتا تھا دوسرا برٹش بلوچستان۔ ریاستی بلوچستان میں قلات، خاران، مکران اور لس بیلہ کی ریاستیں شامل تھیں جبکہ برٹش بلوچستان کے کچھ علاقے چاغی، سبی، نصیر آباد، کوئٹہ کے علاوہ لورالائی، ژوب، پشین اور چمن شامل ہیں۔

تحریک آزادی کے دوران برصغیر کے دیگر علاقوں کی طرح بلوچستان بھی جدوجہد آزادی میں پیش پیش تھا۔ 1943ء اور 1945ء میں قائد اعظم محمد علی جناح کے دورہ بلوچستان سے سیاسی جدوجہد میں کافی تیزی آگئی۔ آزادی ہند کے منصوبے کے تحت برٹش بلوچستان میں کوئٹہ میونسپلٹی کے ارکان اور شاہی جرگہ کے ممبروں نے پاکستان میں شمولیت کا فیصلہ کیا۔

جبکہ ریاستی حکومت کے چاروں والیان ریاست یعنی خان قلات، جام لس بیلہ، نواب خاران اور نواب مکران نے پاکستان کے ساتھ الحاق کا اعلان کیا۔

1955ء میں ون یونٹ اسکیم کے تحت ریاستی بلوچستان اور برٹش بلوچستان کے دونوں خطوں کو صوبہ مغربی پاکستان میں شامل کر دیا گیا اور انھیں قلات ڈویژن اور کوئٹہ ڈویژن کا نام دیا گیا جب یکم جولائی 1970ء کو ون یونٹ توڑ کر مغربی پاکستان کے سابقہ صوبے پنجاب، سندھ اور شمال مغربی سرحدی صوبہ بھال کر دیئے گئے تو بلوچستان کو پہلی مرتبہ مکمل صوبے کا درجہ حاصل ہو گیا۔ 1973ء کے آئین کے تحت اس کی اپنی صوبائی اسمبلی ہے۔

پاکستان بننے سے پہلے بلوچستان ایک پس ماندہ علاقہ تھا۔ انگریز حکومت نے اس علاقے میں ترقی نہ ہونے دی۔ پاکستان سے پہلے اس علاقے میں آمد و رفت کے ذرائع بہت کم تھے۔ آب پاشی کا بھی کوئی معقول انتظام نہ تھا، جس کی وجہ سے زیادہ تر علاقہ بنجر اور غیر آباد تھا۔ پورے علاقے میں چند ہسپتال اور تعلیمی ادارے تھے۔ زمین سے معدنیات نکالنے کی کوشش نہیں کی گئی تھی۔ صنعت و حرفت کا نام و نشان نہ تھا۔ غرض ہر لحاظ سے بلوچستان دوسرے صوبوں کے مقابلے میں پس ماندہ اور غیر ترقی یافتہ تھا۔

پاکستان بننے کے بعد ہر شعبے میں ترقی کا آغاز ہوا۔ بہت سی سڑکیں پختہ بنائی گئیں۔ نئی کاربازیں کھودی گئیں۔ پرانی کاریزوں کی صفائی اور مرمت کی گئی۔ کنوئیں کھودے گئے۔ مختلف علاقوں میں ٹیوب ویل لگائے گئے۔ دریائے سندھ سے نہریں نکال کر وسیع علاقے کو سیراب کیا گیا، جس کی وجہ سے ہزاروں ایکڑ رقبہ زیر کاشت آ گیا۔ بہت سی فصلیں پیدا ہونے لگیں اور بنجر علاقے آباد ہو گئے۔

تعلیمی ترقی کا اندازہ اس بات سے لگایا جاسکتا ہے کہ قیام پاکستان کے وقت صوبے میں صرف ایک کالج اور گیارہ ہائی سکول تھے، لیکن اب ہائی سکول اور کالج کی تعداد میں کافی اضافہ ہو گیا ہے اس کے علاوہ خضدار میں انجینئرنگ یونیورسٹی اور کوئٹہ میں ایک یونیورسٹی

بھی ہے۔

صحت کے میدان میں بھی نمایاں ترقی ہوئی ہے۔ صوبے میں تقریباً چالیس ہسپتال ہیں۔ بہت سی ڈسپنسریاں اور صحت کے دیہی مرکز ہیں۔ کوئٹہ میں ایک میڈیکل کالج بھی بنایا گیا ہے۔

صنعتی میدان میں بھی یہاں بہت ترقی ہوئی ہے۔ بہت سے کارخانے بھی قائم کیے گئے ہیں، جو نہ صرف صوبے اور ملک کی ترقی میں اضافہ کرتے ہیں بلکہ بہت سے لوگوں کو روزگار بھی مہیا کر رہے ہیں۔

مشقی سوالات

1۔ خالی جگہ پُر کیجیے :

- (i) ہمارے وطن پاکستان میں کُل _____ صوبے ہیں۔
- (ii) ہم جس صوبے میں رہتے ہیں اُس کا نام _____ ہے۔
- (iii) صوبہ بلوچستان رقبے کے اعتبار سے پاکستان کا _____ صوبہ ہے۔
- (iv) صوبہ بلوچستان کا رقبہ _____ مربع کلومیٹر ہے۔
- (v) صوبہ بلوچستان میں _____ کمنزیاں اور _____ ضلعے ہیں۔

شمال مغربی سرحدی
— صوبہ —

پنجاب

سرحدیں الاقوامی	
حد صوبہ	
حد کشمیری	
حد ضلع	
صدر مقام صوبہ	
صدر مقام کشمیری	
صدر مقام ضلع	



کشمیر یا ان اطلاق اور ان کے صدر مقام
بلوچستان

ایران

پنجاب

بلوچستان سطح (طبعی)

پیمانہ: ایک سینٹی میٹر = 50 کلومیٹر



سطح سمندر سے اونچائی



حدودِ اربعہ اور سطح


آئیے ہم آپ کو صوبہ بلوچستان کے حدودِ اربعہ اور سطح کے بارے میں بتائیں۔

حدودِ اربعہ | صوبہ بلوچستان کے شمال میں شمال مغربی سرحدی صوبہ اور افغانستان اور جنوب میں بحیرہ عرب ہے اس کے مشرق میں صوبہ پنجاب و صوبہ سندھ اور مغرب میں ایران واقع ہیں۔

سطح | زمین کی سطح کی تین قسمیں ہیں :

(i) میدان (ii) سطحِ مرتفع (iii) پہاڑ

- (i) میدان : جب دُور تک سطح ایک جیسی ہو اور ڈھلوان بہت کم ہو تو زمین کے ایسے بڑے حصے کو میدان کہتے ہیں۔
- (ii) سطحِ مرتفع : سطحِ مرتفع زمین کے ایسے حصے کو کہتے ہیں جو بلندی پر ہونے کے باوجود ہموار ہو۔
- (iii) پہاڑ : پتھری اور بلند قسم کی سطح زمین کو پہاڑ کہتے ہیں۔ پہاڑ بہت اونچے اور زیادہ ڈھلانوں والے علاقے ہوتے ہیں۔



وادی : دو پہاڑوں کے درمیان نشیبی علاقہ ”وادی“ کہلاتا ہے۔

آئیے اب دیکھیں کہ ہمارے صوبے کی سطح کیسی ہے :

میدانی علاقے | صوبہ بلوچستان میں میدانی علاقہ کم ہے۔ سب سے جنوب میں جھل مگھی، نصیر آباد اور

جعفر آباد کے میدانی علاقے واقع ہیں۔ دوسرا میدانی علاقہ ڈیرہ بگٹی کے جنوب میں ہے۔
تیسرا میدانی علاقہ مکران کا ساحلی علاقہ ہے جو کراچی کی سرحد سے ایران کی سرحد تک
پھیلا ہوا ہے۔ اس میدان کی چوڑائی بہت کم ہے۔ اس ساحل پر بلوچستان کی پانچ چھوٹی
بندرگاہیں واقع ہیں۔ ان کے نام سونمیان، اوڑماڑہ، پسنی، گوادر اور جیونی ہیں۔

بلوچستان کی سطح مرتفع مندرجہ ذیل ہیں :

سطح مرتفع | سطح مرتفع کوئٹہ اور پشین، لورالائی، سب سے شمال مشرقی

علاقہ، قلات، خضدار، چاغی، خاران، مکران، ڈیرہ بگٹی، کوہلو اور کابلان۔

ہمارے صوبے کے شمالی حصے میں کوہ سلیمان کے سلسلے ضلع

کوہ سلیمان کی سب سے بلند چوٹی ”تخت سلیمان“ ہے، جو 3,374 میٹر بلند ہے۔

کوہ سلیمان کا یہ سلسلہ صوبہ پنجاب کو صوبہ بلوچستان سے جدا کرتا ہے۔ ضلع قلعہ سیف اللہ اور

ضلع پشین کے جنوب میں کوئٹہ کی پہاڑیاں ہیں، جن میں چار چوٹیاں مردار، زرغون، تکاواور حلقہ
بہت مشہور ہیں۔ ان میں سب سے اونچی چوٹی زرغون ہے جو 3,578 میٹر بلند
ہے۔ کوہ مردار کا سلسلہ کوئٹہ سے سب سے جنوب تک پھیلا ہے۔ ان پہاڑوں میں کہیں کہیں
درے بھی ہیں۔ کوئٹہ اور سب سے درمیان مشہور ”درہ بولان“ ہے۔ اس میں دریائے

بولان بہتا ہے۔ کوئٹہ سے چین جائیں تو درہ خوجک سے گزرنا پڑتا ہے۔
کوئٹہ کے جنوب میں مستونگ، قلات، خاران، مکران اور لسبیلہ کا علاقہ ہے۔ یہاں کی مشہور پہاڑیاں
یہ ہیں۔ سلسلہ کوہ وسطی ہمدون مستونگ اور قلات میں واقع ہے۔ کوہ وسطی ہمدون کے
شمال میں ”کوہ ماران“ ہے۔ اس کی سب سے اونچی چوٹی 3,215 میٹر سے زیادہ

کوئٹہ کے جنوب میں مستونگ، قلات، خاران، مکران اور لسبیلہ کا علاقہ ہے۔ یہاں کی مشہور پہاڑیاں
یہ ہیں۔ سلسلہ کوہ وسطی ہمدون مستونگ اور قلات میں واقع ہے۔ کوہ وسطی ہمدون کے
شمال میں ”کوہ ماران“ ہے۔ اس کی سب سے اونچی چوٹی 3,215 میٹر سے زیادہ

بلند ہے۔ ضلع چاغی میں "چاغی کی پہاڑیاں" اور "کوہ سلطان" ہیں۔ ضلع خاران میں "راس کوہ" واقع ہے۔ کوہ پب اور کوہ کیرتھر صوبہ بلوچستان کو صوبہ سندھ سے جدا کرتے ہیں۔

دریا۔ ندی۔ تالے

صوبہ بلوچستان کے دریاؤں میں پانی کی کمی ہے۔ یہاں ایک بھی دریا ایسا نہیں جس میں سارا سال پانی رہتا ہو۔ بلوچستان میں جو چھوٹی چھوٹی ندیاں ہیں ان میں صرف برسات میں پانی ہوتا ہے۔ پہاڑوں پر برف گپھلتی ہے تو ان میں پانی بہنے لگتا ہے اور کبھی کبھی سیلاب بھی آ جاتا ہے۔ ان ندیوں سے جو تالے نکلتے ہیں، ان سے آب پاشی کا کام لیا جاتا ہے۔ چند مشہور دریا یہ ہیں۔


دریائے ژوب: یہ ضلع ژوب کا مشہور دریا ہے۔ یہ کوہ کند سے نکلتا ہے قلعہ سیف اللہ اور ژوب کی دوسری میں بہتا ہوا دریائے گول میں جا گرتا ہے۔ اس میں اکثر جگہوں پر قریباً سال بھر پانی بہتا ہے مگر پانی کی مقدار بہت کم ہوتی ہے۔ اس پر بند باندھ کر آب پاشی کا کام لیا جاتا ہے۔

دریائے کندر : یہ دریا کوہ توبہ کا کڑی سے نکل کر شمال مشرق کی طرف بہتا ہے۔ کچھ فاصلے تک بلوچستان اور افغانستان کی سرحد پر بہتا ہوا ”دریائے گول“ سے مل جاتا ہے۔
 دریائے لورالائی : اس میں بہت سے پہاڑی نالے آکر گرتے ہیں۔ مختلف علاقوں میں اس کے مختلف نام ہیں لورالائی کے قریب اسے ”دریائے لورالائی“ کہتے ہیں۔

دریائے ناٹری : یہ دریا لورالائی کی پہاڑیوں سے نکلتا ہے۔ مری کے علاقے میں اسے ”بیجی“ کہتے ہیں۔ ”بابر کچھ“ کے قریب پہنچ کر اسے ”ناٹری“ کا نام دیا جاتا ہے۔ سبی کے قریب اس دریا پر ایک بڑا بند باندھ کر ایک نہر ”ناٹری گنج“ نکالی گئی ہے جو سبی کے قریب کی زمینوں کو سیراب کرتی ہے۔ یہ دریا ضلع بولان اور ضلع جھل مگسی کو سیراب کرتا ہوا دریائے بولان کے ساتھ مل جاتا ہے
 دریائے بولان : یہ دریا شمال مغربی پہاڑیوں سے نکلتا ہے اور دریائے بولان میں بہتا ہوا ڈھادڑ کے نزدیک ضلع جھل مگسی کے میدان میں داخل ہو کر کافی علاقہ سیراب کرتا ہے۔ اللہ یار کے مقام پر ایک بند باندھا گیا ہے جس سے بولان اور ضلع جھل مگسی کے مزید علاقے سیراب ہوتے ہیں۔
 دریائے موللا : یہ ضلع خضدار کے پہاڑوں سے نکلتا ہے اور گنداوہ تحصیل کے علاقے کو سیراب کرتا ہے، ”شادی بڈ“ کے قریب چھوٹے چھوٹے نالوں میں بٹ جاتا ہے۔

دریائے لہڑی : یہ دریا مری گنٹی کے پہاڑوں سے نکلتا ہے اور لہڑی کے علاقے کو سیراب کرتا ہے
 دریائے مہب : یہ دریا کوہ پب سے نکلتا ہے۔ اور ضلع لسبیلہ میں شمال سے جنوب کی طرف بہتا ہے۔ اس پر ایک بند بنایا گیا ہے جس سے کافی زمین

سیراب ہوتی ہے۔



دریائے ہنگول اور اُس کے معاون دریا : یہ دریا مکران کے علاقے میں بہتے ہوئے بحیرہ عرب میں جاگرتے ہیں۔ ان دریاؤں میں صرف بارشوں میں پانی آتا ہے۔
 دریائے دشت : یہ دریا بھی مکران میں بہتا ہے۔ یہ کافی لمبا دریا ہے۔ بارش کے موسم میں جب پانی زیادہ ہوتا ہے تو یہ دشت کے علاقے کو سیراب کرتا ہے۔ اس دریا سے چھوٹی چھوٹی نہریں بھی نکالی گئی ہیں جن سے کھجوروں کے باغات کو سیراب کیا جاتا ہے۔
 دریائے رحشان : یہ دریا بہت سے پہاڑی نالوں سے مل کر بنا ہے اور پنجگور کے علاقے کو سیراب کرتا ہے۔

دریائے کیچ کور : یہ دریا مکران میں بہتا ہے۔ اس کا ایک معاون ”دریائے نہنگ“ ہے۔ جو ایران سے نکل کر پاکستان میں داخل ہوتا ہے اور ناصر آباد کے قریب اس میں مل جاتا ہے۔ دریائے کیچ کور آگے چل کر دریائے دشت میں شامل ہو جاتا ہے۔

دریائے پورالی : یہ دریا جھالاوان کے وسطی پہاڑوں سے نکلتا ہے اور زیادہ تر لیبیلہ میں بہتا ہے۔ بارشوں میں اس کا پاٹ بہت چوڑا ہو جاتا ہے۔ یہ دریا بحیرہ عرب میں گرتا ہے۔

مشقی سوالات

1۔ ہمارے صوبہ بلوچستان کا حدود اربعہ کیا ہے؟

2۔ سطح زمین کی کتنی قسمیں ہیں؟

3۔ بلوچستان کے پہاڑی علاقے کون کون سے ہیں؟

4۔ بلوچستان کی سطح مرتفع اور میدانی علاقے کون کون سے ہیں؟

5۔ بلوچستان کے دریاؤں کے نام بتائیے۔

باب : 2

آب و ہوا

کسی جگہ کی آب و ہوا کا اندازہ اُس جگہ کے درجہ حرارت ، ہوا کے دباؤ اور بارش وغیرہ سے لگایا جاتا ہے۔ آئیے دیکھیں کہ صوبہ بلوچستان کی آب و ہوا کیسی ہے؟ صوبہ بلوچستان میں دو موسم اہم ہیں ، موسم سرما اور موسم گرما۔ موسم سرما میں پہاڑی علاقوں پر شدید سردی ہوتی ہے۔ موسم گرما میں میدانی علاقوں میں بہت زیادہ گرمی پڑتی ہے۔

موسم سرما | بلوچستان کے پہاڑی علاقوں میں موسم سرما نومبر سے شروع ہو جاتا ہے قلعہ سیف اللہ، ژوب، لورالائی، کوئٹہ، پشین، مستونگ، تلات، خضدار اور پنجگور کے علاقوں میں بہت سردی پڑتی ہے۔ سب سے زیادہ سردی ضلع کوئٹہ، پشین، قلعہ سیف اللہ، ژوب اور زیارت میں ہوتی ہے۔ یوں سمجھیے کہ شمالی پہاڑی علاقے میں سردی بہت زیادہ ہوتی ہے۔

دسمبر اور جنوری میں زیارت، کوئٹہ، مسلم باغ اور اُس کے آس پاس کے

علاقوں میں درجہ حرارت منفی 15 درجے سنٹی گریڈ تک

گرتا ہے اور شدید سردی پڑتی

ہے۔ کبھی کبھی برف باری



اتنی ہوتی ہے کہ راستے بند ہو جاتے ہیں۔ زیادہ سے

زیادہ درجہ حرارت بھی نقطہ انجماد سے کم رہتا ہے۔ اسی وجہ سے

ان علاقوں میں گیس کوئلہ یا لکڑی جلانے بغیر گزارہ نہیں ہوتا۔

دن کے وقت سردیوں میں دھوپ نکلتی ہے۔ کبھی کبھی بادل بھی آ جاتے ہیں،

لیکن ہوا اس قدر تیز چلتی ہے کہ دھوپ سینکنا مشکل ہو جاتا ہے۔

کوئٹہ، زیارت، لیشین، مستونگ، تلات، لورالائی، قلعہ سیف اللہ اور ثروہ کے علاقوں میں بہت سرد ہوا چلتی ہے،

جسے قندھاری ہوا کہتے ہیں۔ یہ ہوا جانوروں ہی کے لیے نہیں، نباتات کے لیے بھی بہت

نقصان دہ ہوتی ہے۔ شدید سردی کی وجہ سے گھاس اور پودے خشک ہو جاتے ہیں۔

درختوں پر پتے نام کو نہیں رہتے، سبزہ کہیں دکھائی نہیں دیتا، جانوروں کے لیے چارہ بھی

نہیں ملتا۔ اس لیے اکثر لوگ میدانی علاقوں کی طرف چلے جاتے ہیں۔

سردی کے موسم میں درجہ حرارت عام طور پر شمال سے جنوب کی طرف کم ہو جاتا

ہے۔ بلوچستان کے جنوب مشرق میں واقع میدانی علاقوں میں بہت معمولی سردی پڑتی

ہے نہ آگ جلا کر تاپنے کی ضرورت ہوتی ہے اور نہ موٹے موٹے لحاف اوڑھنے

کی۔ ایک کمبل یا ہلکی رضائی سے گزارا ہو جاتا ہے۔

بلوچستان میں عام طور سے بارش بھی سردیوں میں ہوتی ہے۔ شمالی

علاقوں میں زیادہ اور جنوبی علاقوں میں بہت کم۔ سب سے

زیادہ بارش ضلع زیارت، قلعہ سیف اللہ اور ثروہ میں ہوتی ہے۔

موسم گرما | پہاڑی علاقوں میں گرمی کا موسم اپریل کے

بعد شروع ہوتا ہے۔ مارچ اور اپریل موسم بہار کے مہینے ہوتے ہیں۔ جون، جولائی کے مہینوں میں بھی زیادہ گرمی نہیں ہوتی۔ پہاڑی علاقوں کے مقابلے میں میدانی علاقے بہت گرم ہوتے ہیں۔ میدانی علاقوں جیسی، ڈھاڈر، جعفر آباد، نصیر آباد، مری بگٹی ایجنسی ضلع جھلم مگسی، تربت اور لسبیلہ میں موسم گرما سردی سے شروع ہو جاتا ہے۔ مئی سے اگست تک یہ علاقے بہت گرم ہوتے ہیں۔ تربت، سہی اور آس پاس کے علاقوں میں درجہ حرارت 50 درجے سینٹی گریڈ تک پہنچ جاتا ہے اور لو چلنے لگتی ہے۔ جولائی اور اگست کے مہینوں میں ہوا بالکل نہیں چلتی جس کی وجہ سے عیس ہو جاتا ہے۔ گرمی کی شدت اکتوبر تک رہتی ہے۔ مکران، چاغی اور خاران کا شمار بھی بلوچستان کے گرم علاقوں میں ہوتا ہے۔

پہاڑی علاقے میدانی علاقوں کے مقابلے میں ٹھنڈے ہوتے ہیں۔ اسی لیے بعض لوگ تفریح کے لیے، کچھ کاروبار کے لیے اور کچھ اپنے

مولیشیوں کے لیے چراگاہوں کی تلاش میں پہاڑی علاقوں میں آ جاتے ہیں۔ ان دنوں کوٹھ کی رونق بہت بڑھ جاتی ہے۔ گرمی کا موسم عام طور سے خشک رہتا ہے، بارش نہیں ہوتی۔





کبھی کبھی بوندا باندی ہو جاتی
ہے گرمی کے موسم میں ضلع لورائی
موسیٰ خیل، بارکھان، قلعہ سیف اللہ
اور ضلع ژوب میں باقی علاقوں
سے زیادہ بارش ہوتی ہے

مشقی سوالات

- 1- بلوچستان کے پہاڑی اور میدانی علاقوں میں موسم سرما کا حال بتائیے۔
- 2- بلوچستان کے کن حصوں میں زیادہ گرمی ہوتی ہے؟ تفصیل سے بیان کیجیے۔
- 3- بلوچستان کے مختلف علاقوں میں موسم گرما اور موسم سرما کی بارش کے متعلق لکھیے۔
- 4- مختصر جواب دیجیے :
(i) آب و ہوا کا اندازہ کن باتوں سے لگایا جاتا ہے؟
(ii) بلوچستان کے ایسے چار علاقوں کے نام بتائیے، جہاں سردی بہت ہوتی ہے۔
(iii) بلوچستان کے ایسے چار علاقوں کے نام لکھیے، جہاں گرمی زیادہ ہوتی ہے۔
(iv) کس موسم میں درجہ حرارت نقطہ انجماد سے نیچے گر جاتا ہے؟
(v) موسم گرما میں میدانی علاقوں کا درجہ حرارت کتنے درجے سینٹی گریڈ تک پہنچ جاتا ہے؟

آب پاشی


کھیتی باڑی کے لیے پانی کی ضرورت ہوتی ہے۔ زمین خواہ کتنی ہی اچھی اور زرخیز کیوں نہ ہو، پانی کے بغیر فصل نہیں اُگائی جاسکتی۔

آب پاشی کے لیے ہم کئی ذریعوں سے پانی حاصل کرتے ہیں۔ آب پاشی کا ایک اہم اور قدرتی ذریعہ بارش ہے۔ اس کے علاوہ دریاؤں اور چشموں سے بھی آب پاشی کا کام لیا جاتا ہے اور جب یہ بھی میسر نہ ہو تو زمین کے نیچے سے پانی نکالتے ہیں۔ بارش کا پانی زمین کی سطح سے جذب ہو کر نیچے چلا جاتا ہے اور زمین کے نیچے جمع ہوتا رہتا ہے۔ یہ زیر زمین پانی کبھی زمین کی سطح سے بہت قریب ہوتا ہے اور کبھی بہت گہرائی میں ہوتا ہے۔ اس لیے کنویں کھود کر یا ٹیوب ویل لگا کر یہ پانی اوپر لایا جاتا ہے۔ اور آب پاشی کے لیے استعمال کیا جاتا ہے۔

نہریں دریا سے آب پاشی کے لیے نہریں نکالنا اُس وقت مفید ہوتا ہے، جب دریا ہمیشہ بہنے والا ہو۔ جیسے صوبہ پنجاب اور

صوبہ سندھ میں ہیں۔ بلوچستان میں





ایسا کوئی دریا نہیں جس سے نہریں نکال کر آب پاشی کی جائے۔ اگر کہیں دریاؤں میں پانی ہے بھی تو فائدہ مند نہیں، کیونکہ بعض دریاؤں کے کنارے بہت اونچے ہیں۔ ان سے کھیتوں میں آب پاشی نہیں کی جا سکتی۔

میدانی علاقوں میں صرف سستی کے پاس دریاؤں بولان اور دریائے ناٹھی کا پانی آب پاشی کے لئے استعمال کیا جاتا ہے ان دریاؤں پر بند بنائے گئے ہیں۔ ان سے ضلع سٹی، ضلع بولان اور جھل مگسی کا علاقہ سیراب ہوتا ہے۔ ضلع جعفر آباد، نصیر آباد اور جھل مگسی کے کچھ حصوں میں دریائے سندھ سے بھی نہریں لائی گئی ہیں، جن میں تین نہریں قابل ذکر ہیں۔ پیٹ فیڈر، نہر ڈیزرٹ اور نہر کیرتھر۔ پیٹ فیڈر سب سے زیادہ اہم ہے۔ اس کے علاوہ برساتی نالوں پر بند بنائے گئے ہیں، جن میں پانی جمع کر کے آب پاشی کرتے ہیں۔ مثلاً لورالائی کا بند، ضلع چاغی میں دریائے لوہڑا کا بند اور لسبیلہ میں دریائے ہب کا بند۔

پہچشمے | قدرتی چشموں سے بھی آب پاشی کی جاتی ہے۔ ان کا تعلق زیر زمین پانی سے ہوتا ہے۔ بلوچستان میں کوئٹہ کے قریب وادی ہنہ اور اڑک میں آب پاشی کا

ذریعہ قدرتی چشمنے ہیں۔ اسی طرح لورالائی کے قریب پٹھان کوٹ کا چشمہ ہے اور ضلع زیارت میں بھی آب پاشی کا بڑا ذریعہ چشمنے ہی ہیں۔

کارینر | یہ آب پاشی کا بہت پُرانا طریقہ ہے۔ پانی حاصل کرنے کے

لیے پہاڑ کے دامن میں جہاں زیرِ زمین پانی ہوتا ہے، کنواں کھودتے ہیں۔ پھر اس سمت میں جدھر پانی لے جانا ہوتا ہے، اس کنویں سے آٹھ آٹھ نو نو میٹر کے فاصلے پر بہت سے کنویں کھودتے ہیں اور اُن سب کنوؤں کی سنجلی سطح سے ایک سُرنگ کھود کر انھیں ایک دوسرے سے ملا دیتے ہیں تاکہ ایک کنویں کا پانی دوسرے میں، دوسرے کا تیسرے میں اور اسی طرح آخری کنویں تک سب کنوؤں کا پانی مل کر پہنچتا رہے۔ آخری کنواں سب سے بالائی سطح پر ہوتا ہے۔ اس طرح پانی بالائی سطح تک پہنچ جاتا ہے۔ پھر اُسے کھیتوں میں آب پاشی کے لیے استعمال کرتے ہیں۔

کوٹہ، پشین، سبئی، لورالائی، قلعہ سیف اللہ، تروہ، مستونگ، تلات، مکران اور خاران میں زیادہ تر آب پاشی کاریزوں سے کی جاتی ہے۔ لیکن زیادہ ٹیوب ویل لگ جانے کی وجہ سے کاریزوں پر بھی اثر پڑا ہے اور اُن میں سے کچھ خشک ہو چکی ہیں۔

کنویں اور ٹیوب ویل | پانی سطحِ زمین کے قریب ہو تو کنویں کھود کر

پانی نکالتے ہیں، جن سے کھیتوں اور باغوں کو سیراب کیا جاتا ہے لیکن اگر

زیرِ زمین پانی کی سطح بہت نیچے ہو تو زمین میں پائپ ڈالے جاتے

ہیں۔ جب یہ پائپ پانی کی سطح تک

پہنچ جاتے ہیں تو پانی کو اوپر لانے کے لیے بجلی یا ڈیزل کے انجن استعمال کیے جاتے ہیں اور پانی کو اوپر کھینچ کر چھوٹی چھوٹی نالیوں کے ذریعے کھیتوں تک پہنچاتے ہیں۔ اس وقت بلوچستان میں ڈھائی ہزار سے زیادہ ٹیوب ویل کام کر رہے ہیں۔ ان میں سے زیادہ تر کوئٹہ، پشین، ثروہ، قلعہ سیف اللہ، مستونگ اور قلات میں لگائے گئے ہیں اور لائی۔ موسی خیل، بارکھان، چاغی، بکران اور لسبیلہ میں بھی ٹیوب ویل کافی تعداد میں استعمال ہو رہے ہیں۔

مشقی سوالات

- 1- آب پاشی کے لیے پانی کن ذریعوں سے حاصل کیا جاتا ہے ؟
- 2- بلوچستان میں دریاؤں کے پانی سے آب پاشی کا کام کیسے لیا جاتا ہے ؟
- 3- زیر زمین پانی کن ذریعوں سے اوپر کھینچا جاتا ہے ؟
- 4- بلوچستان میں چشموں اور کاریزوں سے کہاں کہاں آب پاشی کا کام لیا جاتا ہے ؟
- 5- صحیح بیان پر نشان ✓ لگائیے :

- (i) زرخیز زمین میں پانی کے بغیر فصل اُگائی جا سکتی ہے۔
- (ii) آب پاشی کا اہم اور قدرتی ذریعہ بارش ہے۔
- (iii) کاریز آب پاشی کا ایک نیا طریقہ ہے۔
- (iv) بند ضلع چاغی میں واقع ہے۔



زرعی پیداوار

ہمارے صوبے کی زیادہ آبادی کے لیے روزگار کا ذریعہ زراعت ہے۔ زراعت پر ہی ہمارے صوبے کی خوشحالی کا دار و مدار ہے۔ ہمارے صوبے میں زیر کاشت رقبہ دوسرے صوبوں کے مقابلے میں کم ہے۔ حکومت بلوچستان نے زراعت کی ترقی کے لیے محکمہ زراعت قائم کیا ہوا ہے۔ زراعت کو ترقی دینے کے لیے ضلع کونٹہ میں ایک زرعی کالج قائم کیا گیا ہے جہاں زراعت کے ہر شعبے کے لیے ماہرین تیار کیے جاتے ہیں اور ان کی عملی تربیت کا بھی پورا انتظام ہے۔ دوسرا اہم ادارہ زرعی تحقیقاتی مرکز قائم ہے جہاں بتایا جاتا ہے کہ فصلوں کی پیداوار کس طرح بڑھائی جاسکتی ہے۔ محکمہ زراعت کا ایک اور اہم ادارہ پلانٹ پروڈکشن ہے جو ہماری فصلوں کو کیڑوں مکوڑوں سے محفوظ رکھنے کا کام کرتا ہے۔

ہمارے صوبے میں زرعی زمین کی کوئی کمی نہیں لیکن پانی کی کمی کی وجہ سے بہت ساری زمین بے کار پڑی ہے۔ اچھی اور زیادہ فصل اگانے کے لیے اچھے بیج اور کھاد کی بہت اہمیت ہے۔ ان کے صحیح استعمال سے فی ایکڑ پیداوار میں کافی اضافہ ہو سکتا ہے۔ اسی طرح مشینوں کی مدد سے کم وقت میں زیادہ زمین کاشت کی جاتی ہے۔ اس کے لیے ٹریکٹر کا استعمال ضروری ہے۔ اسی طرح تھریشر کے استعمال سے فصلوں کو کم وقت میں کاٹا جاسکتا ہے۔

ہمارے صوبے کی آبادی بہت کم ہے اور قابل کاشت رقبہ بہت

زیادہ ہے۔ اس لیے توقع ہے کہ ہم محنت سے کام لے کر بہت جلد اپنی

ضرورت کے مطابق غلہ پیدا کرنے لگیں گے۔

غذائی فصلیں | بلوچستان میں پیدا ہونے والی اہم فصلیں گندم اور

چاول ہیں۔ اس کے علاوہ یہاں جو، مکئی، جوار اور باجرہ بھی کاشت کیے جاتے ہیں، مگر ان کی پیداوار بہت کم ہے۔

گندم: اناج میں گندم کو سب سے زیادہ اہمیت حاصل ہے۔ لوگ گندم کی روٹی بہت شوق سے کھاتے ہیں۔

گندم موسم سرما شروع ہوتے ہی کاشت کرتے ہیں۔ سرد علاقوں میں یہ فصل عام طور پر جون، جولائی کے مہینے میں پک کر تیار ہو جاتی ہے جبکہ صوبے کے گرم علاقوں میں اپریل مئی ہی میں ان کی کٹائی کر لی جاتی ہے۔

ہمارے صوبہ بلوچستان میں گندم ضلع کوئٹہ، پشین، سیٹی، لورائی، بارکھان، موسیٰ خیل، بولان، جھلمگسی، جعفر آباد اور نصیر آباد میں پیدا ہوتی ہے۔ لیکن یہ صوبے کی ضرورت سے کم ہے۔

چاول: گندم کے بعد چاول بہت اہم غذائی فصل ہے۔ اس کے لیے زیادہ پانی کی ضرورت ہوتی ہے۔ یہی وجہ ہے کہ یہ فصل بلوچستان کے میدانی علاقوں میں کاشت

کی جاتی ہے۔ جہاں پانی کافی ہے۔ جھلمگسی، جعفر آباد اور نصیر آباد کا علاقہ چاول کی کاشت کے لیے مشہور ہے۔ چاول کی فصل جولائی، اگست میں بوئی جاتی ہے اور نومبر، دسمبر میں فصل پک کر تیار ہو جاتی ہے۔ ہمارے صوبے میں چاول کی پیداوار بہت ہی کم ہے۔



پھل پھلوں کی پیداوار زیادہ تر کوئٹہ

پشین شروپ، قلعہ سیف اللہ، لورالائی، زیارت، مستونگ

اور قلات میں ہوتی ہے۔ یہاں کی آب و ہوا چونکہ سرد اور خشک ہے اس لیے سرد خشک

آب و ہوا میں پیدا ہونے والے پھل یہاں کثرت سے پیدا

ہوتے ہیں۔ سیب، بادام، انگور، پستہ، خوبانی، آلوچہ، آڑو،

ناشپاتی، انار اور چیری وغیرہ کئے بہت باغات ہیں۔ لورالائی کے بادام

اور انار اور کوئٹہ زیارت پشین کے سیب مشہور ہیں۔ یہ پھل بلوچستان میں بھی شوق سے

کھائے جاتے ہیں اور صوبے سے باہر بھی بھیجے جاتے ہیں اور صوبے کی آمدنی کا ذریعہ ہیں

اب ضلع جھل مگسی، جعفر آباد، نصیر آباد اور سبی کے گرم علاقے میں گرم آب و ہوا کے پھلوں کی

کاشت بھی شروع کر دی گئی ہے اور آم، امرود، سنگترہ، مالٹا اور کیلا بھی پیدا کیے

جا رہے ہیں۔ بلوچستان میں کھجور کی کاشت خاران اور مکران میں کی جاتی ہے۔ یہاں کی

کھجوریں بہت اعلیٰ قسم کی ہیں اور ان کا شمار دنیا کی بہترین کھجوروں میں ہوتا ہے۔

سبزیوں سبزیوں کی کاشت کے لئے ضلع سبی، کوئٹہ، پشین، جھل مگسی، جعفر آباد، نصیر آباد

زیارت، مستونگ اور قلات بہت مشہور ہیں، ان علاقوں میں گو بھی، ٹماٹر، سلجم، توری، مولی، گاجر، پالک

پیاز اور آلو پیدا ہوتے ہیں۔ ضلع مستونگ اور قلات

کی اہم فصل آڑو اور

پیاز ہیں۔

ان کا شمار بہترین قسموں میں
ہوتا ہے۔ یہ یہاں بہت مقدار میں پیدا
ہوتے ہیں اور ملک کے دوسرے حصوں میں بھیجے
جاتے ہیں۔ اس سے صوبے کی آمدنی میں اضافہ ہوتا ہے۔

مشقی سوالات

- 1- حکومت نے زرعی ترقی کے لیے کون کونسے ادارے قائم کیے ہیں؟
- 2- بلوچستان کی اہم غذائی فصلیں کون کون سی ہیں؟
- 3- بلوچستان میں کون کون سے پھل پیدا ہوتے ہیں؟
- 4- بلوچستان میں کھجوروں کی کاشت کہاں کہاں ہوتی ہے؟
- 5- بلوچستان میں سبزیاں کن علاقوں میں پیدا ہوتی ہیں؟
- 6- صحیح جواب پر نشان ✓ لگائیے اور باقی کو درست کر کے کاپی پر لکھیے :

(i) گندم موسم گرما کی فصل ہے۔

(ii) چاول پہاڑی علاقوں میں کاشت کیا جاتا ہے۔

(iii) ضلع مستونگ اور قلات کی اہم فصل آلو اور پیاز ہیں۔

(iv) آم سرد آب و ہوا میں پیدا ہوتے ہیں۔

(v) جو، مکئی، جوار اور باجرہ بلوچستان میں کاشت

کیے جاتے ہیں۔

ہمارے مویشی

جانور ہمارے بہت کام آتے ہیں۔ کوئی باربرداری کے کام آتا ہے، کوئی سواری کے۔ کسی جانور کا ہم دودھ پیتے ہیں اور کسی کا گوشت کھاتے ہیں۔ جانوروں سے کاشت کاری میں بھی کام لیتے ہیں۔ آج کل اتنی ترقی کے باوجود جانوروں کے بغیر انسان کا کام نہیں چل سکتا، اس لیے جانور بھی ہماری دولت ہیں۔ آج کل جانوروں کو پالنے کے لیے خاص انتظامات کیے جاتے ہیں۔ گوشت کے لیے جانور خاص طور سے پالے جاتے ہیں۔ دودھ دینے والے جانوروں کو خاص غذا کھلائی جاتی ہے تاکہ دودھ زیادہ دیں۔ عمدہ اُون حاصل کرنے کے لیے بھیڑوں اور بکریوں کی خاص طور سے پرورش کی جاتی ہے۔ صوبہ بلوچستان کے قابل ذکر پالتو جانور یہ ہیں۔

گائے، بیل | صوبہ بلوچستان میں

اچھی نسل کی گائے اور بیل پائے جاتے ہیں۔ ضلع جھلمگسی، سبی، نصیر آباد اور جعفر آباد کے بھاگ ناڑی نسل کے بیل بہت مشہور ہیں۔ سُرخ سندھی نسل کی

گائے اور بیل



جو بہ طرح کی ٹھیک آب و ہوا برداشت کر لیتے ہیں، ضلع لسبیلہ میں پائے جاتے ہیں۔
ضلع لورالائی اور ضلع بارکھان کے علاقے میں لوہانی نسل کی گائے ہوتی ہے اس نسل کے
بیل قد میں چھوٹے ہوتے ہیں مگر بہت طاقتور ہوتے ہیں۔ یہ پہاڑی علاقوں میں خوب
کام کرتے ہیں۔ دُگی اور سنجادی کے علاقے میں کاکڑی نسل کی گائے بھی ہوتی ہے۔

بھیڑیں | صوبہ بلوچستان میں آٹھ قسم کی بھیڑیں پائی جاتی ہیں۔ ان میں سے چند جو
بہت مشہور ہیں، یہ ہیں :

ببرک نسل کی بھیڑیں : یہ ضلع لورالائی، ضلع بارکھان، ضلع موسیٰ خیل اور مری بگٹی میں ہوتی
ہیں۔ ان کی اون قالین بنانے کے کام آتی ہے۔

ہرنائی نسل کی بھیڑیں : ضلع لورالائی، ضلع بارکھان، ضلع موسیٰ خیل اور ضلع سبی
میں ہوتی ہیں۔ ان کی اون سے اونی کپڑا اور عمدہ کپڑا تیار کیے جاتے ہیں۔

بلوچی نسل کی بھیڑیں : ضلع قلات، ضلع مستونگ اور ضلع جھل مگسی میں ہوتی ہیں۔ یہ گوشت
کے لیے بہت مشہور ہیں۔

رخشانی نسل کی بھیڑیں : ضلع خاران اور ضلع پنجگور میں ملتی
ہیں۔ یہ بہت کم گھاس والی چراگاہوں میں بھی گزارا کر لیتی ہیں۔

ان کے علاوہ بلوچستان میں دُنہ بھی ہوتا ہے۔ دُنے زیادہ تر لورالائی، پشین

مستونگ اور قلات کے علاقے میں پالے جاتے ہیں بھیڑیں اچھی نسل کے
ہونے کی وجہ سے ہمارے صوبے میں اُون بہت اچھی ہوتی
ہے۔ یہ ملک کے کارخانوں میں بھی استعمال ہوتی ہے
اور اُسے برآمد بھی کیا جاتا ہے۔



بکری | ضلع جھلم مگسی اور لورالائی، بارکھان، موسیٰ خیل کی بربری نسل کی

بکریاں بہت مشہور ہیں۔ یہ بہت دودھ دیتی ہیں اور قد میں بھی عام بکریوں سے

اوپر ہوتی ہیں۔ سرد علاقوں میں ان کا پالنا بہت مشکل ہے۔

اُونٹ | یہ بہت کام کا جانور ہے۔ ہر قسم کی کڑوی کیلی بوٹیاں کھا لیتا ہے

اور کئی کئی روز تک پانی کے بغیر گزارا کر لیتا ہے۔ ریگستان میں سواری کا کام دیتا ہے


اس لیے اسے ریگستانی جہاز بھی کہتے ہیں۔ اُونٹ ریگستانی علاقوں، خاص طور پر مکران

پاٹی اور خاران میں پایا جاتا ہے۔ بلوچستان کے اندرونی علاقوں میں جہاں فرائع آمدورفت

زیادہ نہیں، اُونٹ سے سواری اور بار برداری کا کام لیا جاتا ہے۔

مشقی سوالات

- 1- جانور، انسان کے لیے کس طرح مفید ہیں؟
- 2- بلوچستان میں کون کون سی نسل کی بھیڑیں مشہور ہیں؟
- 3- بلوچستان میں اچھی نسل کی گائے اور بیل کہاں کہاں ملتے ہیں؟
- 4- اُونٹ ہمارے کس کام آتا ہے۔ یہ کون سے علاقے میں پایا جاتا ہے؟



جنگلات



جنگلات کے فائدے | جنگلات کے بہت

سے فائدے ہیں۔ ان سے زمین کی حفاظت ہوتی ہے۔ جہاں کہیں جڑی بوٹیاں ، گھاس اور درخت ہوتے ہیں ، وہاں ان پودوں کی جڑیں مٹی کو پکڑے رکھتی ہیں ۔ نہ ہوا سے اُڑنے دیتی ہیں اور نہ پانی سے بہنے دیتی ہیں ۔ جس طرح مستونگ کے قریب ریت کے علاقوں میں سجاؤ (گز) کے پودے لگائے گئے ہیں تاکہ ریت ہوا سے اُڑ کر پھیلنے نہ پائے اور کاشت کی زمینوں کو خراب نہ کرے ۔ جب تک یہ پودے نہیں اگائے گئے تھے ریت سے راستہ بھی بند ہو جاتا تھا ۔

جنگلات سے جلانے کی لکڑی ، عمارتی لکڑی ، دیا سلائی ، پنسلیں اور کاغذ بنانے کے لیے لکڑی حاصل ہوتی ہے ۔ اس کے علاوہ دواؤں کے لیے جڑی بوٹیاں بھی ملتی ہیں ۔ جنگلات بارش لانے میں بھی مددگار ثابت ہوتے ہیں ۔ جنگلات ہوا کو صاف کرنے کا قدرتی ذریعہ ہیں ۔

بلوچستان کے جنگلات | صوبہ بلوچستان میں جنگلات ضلع ٹروہ ، قلعہ سیف اللہ

لورالائی ، زیارت ، مستونگ اور قلات کے علاقے میں پائے جاتے ہیں ۔



ان میں ماجو (جونپیر) جنگلی زیتون اور
شہتوت کے درخت ہیں۔ ضلع لورالائی اور

ضلع زیارت میں ماجو (جونپیر) کے بڑے
بڑے جنگل ہیں۔ ماجو کی لکڑی نرم ہوتی ہے اور پئسلین بنانے
کے کام آتی ہے مستونگ اور قلات کے علاقے میں کالا زیرہ پیدا ہوتا ہے۔
ان کے علاوہ بلوچستان کی ایک اہم پیداوار "ایفیدرا" بوٹی ہے۔ جس سے
ایفیدرین بنتی ہے۔ یہ دوائیں بنانے کے کام آتی ہے۔

ہمارے صوبے میں چراگاہوں کی کمی نہیں، کیونکہ یہاں خشک اور تازہ بوٹیاں
اور جھاڑیاں خاصی مقدار میں پائی جاتی ہیں۔ ان میں قابل ذکر جھاڑی مڑی (پیش)
ہے، جو ہرنائی، بارکھان خضدار، لسبیلہ اور مکران کے علاقے میں بہت پائی جاتی
ہے۔ اس سے ٹوپیاں، چٹائیاں اور ٹوکریاں بنائی جاتی ہیں۔

جنگلات کی پرورش اور حفاظت بہت ضروری ہے۔ جتنے درخت
کاٹے جائیں اس سے زیادہ لگائے جائیں تاکہ جنگلات ختم نہ ہو جائیں۔
دوسرے ملکوں کی نسبت ہمارے یہاں جنگلات کی تعداد پہلے ہی بہت کم
ہے۔ ہم سب کا فرض ہے کہ درختوں کی حفاظت کریں اور نئے درخت
لگاتے رہیں تاکہ آئندہ نسلیں ان سے فائدہ اٹھائیں۔ جس طرح اپنے
بزرگوں کے لگائے ہوئے درختوں اور پودوں سے ہم فائدہ اٹھا رہے
ہیں۔ سال میں دو مرتبہ درخت لگانے کے لیے "شجرکاری" کا ہفتہ منایا جاتا
ہے۔ ہمیں چاہیے کہ ہم اس میں حصہ لیں اور

زیادہ سے زیادہ درخت

لگائیں۔



جنگلی جانور

صوبہ بلوچستان کے جنگلات
میں مارخور، پہاڑی لکڑا، ہرن
تلور، چکور اور تیلتر بکثرت

پائے جاتے ہیں۔ چکور اور پہاڑی بکرے۔

کاشتکار لوگوں کو بہت پسند ہے۔ جنگلی جانوروں

اور پرندوں کا بہت زیادہ شکار کرنے کی وجہ سے جانوروں کی

تعداد کم ہو گئی۔ اب حکومت نے بعض جگہوں پر کچھ جنگل محفوظ کر لیے ہیں، جہاں
کوئی شکار نہیں کھیل سکتا، تاکہ جانوروں کی تعداد بڑھے اور شکار کی وجہ سے اُن
کی نسل ختم نہ ہو جائے۔

مشقی سوالات

- 1- جنگلات کے کیا فائدے ہیں ؟
- 2- صوبہ بلوچستان میں جنگلات کہاں کہاں ہیں ؟ اُن میں کون کون سے مفید درخت
اور بوٹیاں پائی جاتی ہیں ؟
- 3- بلوچستان کے جنگلات میں کون کون سے جنگلی جانور
ہوتے ہیں ؟ اُن کے شکار پر کیوں پابندی لگائی
گئی ہے ؟

معدنیات

ہمارے صوبے میں کافی معدنیات ہیں، لیکن جو معدنیات دریافت کی گئی ہیں، انہیں زمین سے نکالنے کا طریقہ بہت پُرانا ہے۔ اس لیے ان چیزوں کی پیداوار بہت کم ہے۔ صوبہ بلوچستان میں جو معدنیات زمین سے نکالی جا رہی ہیں، وہ یہ ہیں۔

کوئلہ | کوئلہ بلوچستان کی اہم معدنی دولت ہے۔ یہ ایندھن کے کام آتا ہے۔ کوئلے کے قریب "سوربینج" میں کافی مقدار میں پایا جاتا ہے اور "ڈگاری" میں بھی ملتا ہے۔ اس کے علاوہ "کھوسٹ" اور "ہرنائی" میں بھی کوئلے کی کانیں ہیں۔ ان علاقوں میں کان کنی بہت بڑے پیمانے پر ہوتی ہے۔ سوربینج، ڈگاری اور کھوسٹ کا کوئلہ بہت اچھی قسم کا ہوتا ہے۔ مچ میں بھی کوئلہ نکالا جاتا ہے، جو اچھی قسم کا نہیں ہوتا۔ ضلع لورالائی میں دُکی اور چمالنگ کے قریب بھی کوئلہ نکالا جاتا ہے۔

ہمارے یہاں کوئلے کی کان کنی ابھی تک جدید طریقے پر نہیں ہو رہی ہے۔ بہت کم کانیں ایسی ہیں جہاں کان کنی کی جدید سہولتیں موجود ہیں۔

لوہا | پاکستان میں لوہے کی بہت کمی ہے۔ لوہے کا ایک کارخانہ کراچی کے قریب قائم کیا گیا ہے۔ اس کے لیے بھی خام لوہا

دوسرے ملکوں سے درآمد کیا جاتا ہے۔ ضلع چاغی میں "چلغازی"

اور راس کوہ میں جو لوہا ملا ہے وہ بہت اچھی قسم کا ہے۔

کرومائٹ | یہ دھات فولاد کے کارخانوں میں استعمال

کی جاتی ہے۔ اسے لوہے میں ملا کر عمدہ قسم کا فولاد بناتے ہیں۔

یہ دھات پاکستان میں اب تک صرف بلوچستان کے ضلع قلعہ سیف اللہ کی

تحصیل مسلم باغ اور ضلع خاران میں ملی ہے۔

گندھک | گندھک چاغی کے علاقے میں کوہ سلطان میں پائی جاتی ہے

گندھک مختلف صنعتوں میں کام آتی ہے۔ اس سے گندھک کاتیزاب بناتے ہیں۔


چپسم | یہ پتھر مصنوعی کھاد اور سیمنٹ بنانے میں استعمال کیا

جاتا ہے۔ یہ ضلع سبی میں سپین تنگی کے مقام پر پایا جاتا ہے۔

سنگ مرمر | یہ بہت قیمتی پتھر ہے۔ اس سے عمارتوں کے

فرش، دیواروں کے ٹائیل اور آرائش کی مختلف خوب صورت چیزیں

بناتے ہیں۔ سنگ مرمر مختلف رنگوں میں ملتا ہے۔ سفید، سبز، نیلا،



بھورا اور گلابی - ضلع چاغی کے

پہاڑوں میں دُنیا کا بہترین سنگ مرمر کثرت سے ملتا ہے۔
تانبا | ضلع چاغی میں سندک اور ضلع لسبیلہ میں تانبے

کے ذخیروں کا پتہ چلا ہے۔ یہ بہت قیمتی دھات ہے۔ یہ مختلف قسم کے تار بنانے کے کام آتی ہے۔ اس کے علاوہ گھریلو استعمال کے عمدہ قسم کے برتن بھی تیار کیے جلتے ہیں۔

قدرتی گیس | قدرتی گیس بلوچستان کی بہت اہم معدنی پیداوار ہے۔ ضلع ڈیرہ گئی میں ”سوئی“ کے مقام پر قدرتی گیس کا بہت بڑا ذخیرہ ہے۔ اسے عام طور پر ”سوئی گیس“ کہتے

ہیں۔ یہ گیس پائپ کے ذریعے ملک کے دوسرے حصوں کو مہیا کی جاتی ہے۔ اس سے کارخانے چلتے ہیں اور گھروں میں ایندھن کی جگہ بھی استعمال ہوتی ہے۔ قدرتی گیس کے ذخیرے ”پیرکوہ“ میں بھی دریافت ہوئے ہیں۔

مشقی سوالات

- 1- بلوچستان میں پائی جانے والی معدنیات کے نام لکھیے۔
- 2- بلوچستان میں کوئلے کی کانیں کہاں کہاں پائی جاتی ہیں؟
- 3- قدرتی گیس کہاں سے نکالی گئی ہے اور یہ کس کام آتی ہے؟
- 4- بلوچستان میں پائے جانے والے دو معدنی پتھروں کے نام اور ان کا استعمال بتائیے۔

5- بتائیے یہ معدنیات کہاں کہاں سے نکالی جاتی

ہیں اور یہ کس کام آتی ہیں؟

((کوئلہ)) ((گلابی سنگ مرمر)) ((تانبا))

صنعتیں

کارخانے | اللہ تعالیٰ نے ہمیں بہت سی نعمتیں عطا کی ہیں، جن میں سے بعض کو تو ہم اُن کی اصلی حالت میں استعمال کرتے ہیں، جیسے گندم، دوسرے غلے اور پھل وغیرہ اور بعض سے مشینوں کی مدد سے دوسری چیزیں بنا لیتے ہیں، مثلاً روئی یا اُون سے کپڑا اور بیل، بھینس یا بکری کے چمڑے سے جوتے وغیرہ بنائے جاتے ہیں۔

اس طرح ہم دو قسم کی چیزیں استعمال کرتے ہیں، ایک قدرتی، دوسری خام مال سے بنائی ہوئی۔ خام مال سے بنی ہوئی چیزوں کو مصنوعات کہتے ہیں۔ جو قومیں ضرورت کی بہت سی چیزیں اپنی ملکی پیداوار ہی سے تیار کر لیتی ہیں وہ زیادہ خوشحال ہوتی ہیں، کیونکہ انھیں دوسرے ملکوں سے مصنوعات درآمد نہیں کرنی پڑتیں۔ ہمارے صوبے میں صنعتوں کی بہت کمی ہے۔ اس وجہ سے ہم بہت سی چیزیں باہر سے منگاتے ہیں، جن پر کافی روپیہ خرچ ہوتا ہے۔ ہمارے صوبے کی اہم صنعتیں یہ ہیں:

کپڑے کے کارخانے | صوبہ بلوچستان میں اُونی اور سُوتی دھاگا بنانے اور اس سے کپڑا تیار کرنے کے مندرجہ ذیل کارخانے کام کر رہے ہیں:

پاک ایران ٹیکسٹائل ملز: کپڑے بنانے کے دو کارخانے ہمسایہ ملک ایران کے تعاون سے قائم کیے گئے ہیں۔ ان میں ایک ضلع لسبیلہ میں ”اتھل“ کے مقام پر کام کر رہا ہے اور دوسرا ضلع کوئٹہ میں ”بلیلی“ میں بولان ٹیکسٹائل مل کے نام سے قائم کیا گیا ہے۔ ان کارخانوں میں سُوتی اور ملا جلا کپڑا تیار کیا جاتا ہے۔ اس کے


علاوہ کپڑا تیار کرنے کے لیے دھاگا بھی بنایا جاتا ہے۔

ہرنائی وولن ملز : یہ کارخانہ ”ہرنائی“ ضلع سبی میں واقع ہے۔ اس علاقے میں اُون بہت عمدہ ہوتی ہے۔ اس اُون سے بہترین قسم کے کمبل اور گرم کپڑا تیار کیا جاتا ہے۔ اس مل کا کپڑا اور کمبل پورے پاکستان میں بہت مقبول ہیں۔ یہ دوسرے ملکوں کو بھی برآمد کیے جاتے ہیں۔

اُونی قالین بنانے کے کارخانے یہ کارخانے خاران، نوشکی، لورالائی اور مستونگ

میں قائم کیے گئے ہیں۔ ان میں اُونی قالین بنائے جاتے ہیں۔ یہاں کے قالین بہت عمدہ ہوتے ہیں۔ ان کارخانوں میں بچوں کو قالین بافی کی تربیت دی جاتی ہے۔ مستونگ میں ایک ”وول سنٹر“ قائم کیا گیا ہے، جہاں اُونی دھاگا تیار کیا جاتا ہے۔

دواؤں کا کارخانہ کوئٹہ میں دواؤں بنانے کا ایک بڑا کارخانہ ہے۔



پھلوں کو محفوظ کرنے کے کارخانے | صوبہ بلوچستان میں پھل ہماری ضرورت

سے بہت زیادہ پیدا ہوتے ہیں۔ دوسرے صوبوں میں بیچنے کے باوجود بھی بہت سا پھل بچ جاتا ہے۔ اس لیے پھلوں کو محفوظ رکھنے کے لیے بلوچستان میں مندرجہ ذیل کارخانے قائم کیے گئے ہیں۔

نیشنل فوڈ پروسیسنگ پلانٹ : یہ کارخانہ کوئٹہ میں لگایا گیا ہے۔ یہاں پھلوں کو ڈبوں میں بند کرنے کا انتظام ہے۔ کچھ پھل سرد خانوں میں رکھ کر موسم کے بعد بھی استعمال میں لائے جاتے ہیں۔

کھجوریں محفوظ کرنے کا کارخانہ : یہ کارخانہ تربت میں لگایا گیا ہے۔ مکران کے علاقے کی کھجوریں بہت لذیذ ہوتی ہیں۔ انہیں ڈبوں میں بند کر کے برآمد کیا جاتا ہے۔

بناسیتی گھی کا کارخانہ | چلتن گھی مل : یہ کارخانہ کوئٹہ میں قائم کیا گیا ہے۔ یہاں بناسیتی گھی تیار ہوتا ہے، جو صوبے کی ضرورت کو پورا کرتا ہے۔

موٹر سائیکل بنانے کا کارخانہ | ضلع لسبیلہ میں ”اٹھل“ کے مقام پر جاپان کے تعاون سے پُرزے جوڑ کر موٹر سائیکل تیار کرنے کا کارخانہ قائم کیا گیا ہے۔

بحری جہاز توڑنے کی صنعت | یہ صنعت ضلع لسبیلہ میں ”گڈانی“ کے مقام پر قائم کی گئی ہے۔ اس میں پُرانے ناکارہ بحری جہازوں کو توڑنے کا کام ہو رہا ہے۔ یہ نہایت اہم اور نفع بخش صنعت ہے۔

اینٹیں بنانے کا کارخانہ | یہ کارخانہ کوئٹہ میں قائم کیا گیا ہے۔ یہاں خود کار مشینوں کی مدد سے اینٹیں بنائی جاتی ہیں، جو بہت خوب صورت اور مضبوط ہوتی ہیں۔

گھریلو صنعتیں | کچھ مصنوعات ایسی بھی ہوتی ہیں، جو چھوٹے پیمانے پر تیار کی جاتی ہیں۔ یہ ہاتھ سے یا چھوٹی مشینوں سے گھروں میں بنائی جاتی ہیں۔ انہیں گھریلو صنعتیں کہتے ہیں۔ جہاں کارخانے کم ہونے وہاں لوگ گھریلو صنعتیں قائم کر کے

بے روزگاری اور بے کاری سے جان چھڑاتے ہیں۔

صوبہ بلوچستان کی گھریلو صنعتوں میں تین کام بہت مشہور ہیں۔ ایک تو شلوار، قمیص کرتے اور ساڑھیوں وغیرہ پر سوتی دھاگے اور شیشے کا کام، جسے "بلوچی کیشیدہ کاری" کہتے ہیں۔ یہ کام بہت خوب صورت ہوتا ہے اور ہر جگہ پسند کیا جاتا ہے۔ اس قسم کی کیشیدہ کاری کے کپڑے باہر کے ملکوں میں بھیجے جاتے ہیں۔ یہ کام عورتیں کرتی ہیں اور اپنے فارغ وقت میں محنت کر کے روپیہ کماتی ہیں۔ دوسرا کام اون کاٹنا ہے۔ اس سے مندے، دریاں اور قالین بنائے جاتے ہیں۔ بلوچستان کی تیسری اہم گھریلو صنعت مزی سے ٹوکریاں، ٹوپیاں اور چٹائیاں تیار کرنا ہے۔

مشقی سوالات

- 1- بلوچستان کے کپڑا بنانے کے کارخانوں کے بارے میں بتائیے ؟
- 2- بلوچستان کی گھریلو صنعتوں کے بارے میں آپ کیا جانتے ہیں ؟
- 3- ضلع لسبیلہ میں کون کون سی اہم صنعتیں ہیں ؟
- 4- بتائیے یہ کارخانے کہاں واقع ہیں ؟
- 5- دو ایسے بنانے کا کارخانہ - چلتی گھی کا کارخانہ - ہرنائی وولن ملز - پاک ایران ٹیکسٹائل ملز -
- بتائیے ان علاقوں میں کون کون سے کارخانے قائم ہیں اور ان کی مصنوعات کیا ہیں ؟


مقام	کارخانہ	مصنوعات
خاران		
نوشکی		
مستونگ		
تربت		

آبادی اور پیشہ

آپ جانتے ہیں کہ آدمیوں کی گنتی کو مردم شماری کہتے ہیں۔ ہر دس سال کے بعد ملک میں رہنے والے لوگوں کی گنتی کی جاتی ہے جس سے پتا چلتا ہے کہ ملک میں کُل کتنے لوگ رہتے ہیں، کس کس عمر کے ہیں، ان میں کتنے لکھے پڑھے ہیں اور ان کے پیشے کیا ہیں۔

1981ء کی مردم شماری کے مطابق صوبہ بلوچستان کی کُل آبادی تینتالیس لاکھ پانچ ہزار آبادی

(صوبہ بلوچستان)



پیمانہ اُسم = 10 لاکھ

مردوں کی آبادی میں کم فرق ہے۔ صوبے کی ترقی کے لیے خواتین بھی مردوں کا ہاتھ بٹاتی ہیں۔ خواتین کھیتوں اور باغوں میں مردوں کے ساتھ کام کرتی ہیں۔ اس کے علاوہ تعلیمی اداروں اور ہسپتالوں میں بھی کام کرتی ہیں۔

پیشے

انسان کو زندہ رہنے کے لیے بہت سی چیزوں کی ضرورت ہوتی ہے۔ اپنی ضرورتیں پوری کرنے کے لیے اُسے کوئی نہ کوئی کام کرنا پڑتا ہے۔ ملک اور قوم کی ترقی کے لیے بھی بہت سے کام کرنے کی ضرورت ہوتی ہے، مثلاً سڑکیں اور پُل تعمیر کرنا، بجلی اور پانی کے انتظامات کی دیکھ بھال، بچوں کو تعلیم دینا، لوگوں کی صحت کی حفاظت کرنا وغیرہ۔ چنانچہ ہر شخص اپنی پسند کا پیشہ اختیار کر کے باعزت طریقے سے روزی کماتا ہے۔ اسی طرح وہ اپنی زندگی کی ضرورتیں بھی پوری کرتا ہے اور ملک و قوم کی ترقی میں بھی حصہ لیتا ہے۔

مردم شماری سے ہمیں یہ بھی علم ہوتا ہے کہ کسی جگہ کے لوگوں کے مختلف پیشے کیا ہیں اور ہر پیشے میں اُن کی تعداد کیا ہے؟ تعداد معلوم ہو جائے تو اُس کا فائدہ یہ ہوتا ہے کہ جس پیشے میں لوگ کم ہوں، ضرورت کے مطابق اس کمی کو پورا کیا جاسکتا ہے۔ لوگوں کو اس پیشے کا شوق دلایا جاسکتا ہے اور اُن کی تربیت کا انتظام کیا جاسکتا ہے۔

آئیے دیکھیں کہ ہمارے صوبے میں لوگوں کے پیشے کیا ہیں۔

ہمارے صوبے کی زیادہ آبادی کا پیشہ زراعت ہے۔ ان میں مرد اور عورتیں دونوں شامل ہیں۔ کچھ لوگ کھیتوں اور باغوں میں مختلف فصلیں اُگاتے ہیں اور کچھ ان فصلوں کو منڈیوں تک پہنچاتے ہیں۔ حکومت زراعت پیشہ افراد کی بہتری اور زراعت کی ترقی کی طرف خاص توجہ دے رہی ہے۔

زراعت کا پیشہ

ہے (43,05,000) - ان میں سے چھتیس لاکھ پینتیس ہزار (36,35,000) لوگ دیہات میں اور چھ لاکھ ستر ہزار (6,70,000) شہروں میں آباد ہیں۔ مردوں کی تعداد بائیس لاکھ تتر ہزار (22,73,000) اور عورتوں کی تعداد بیس لاکھ بتیس ہزار (20,32,000) ہے۔

ہمارا صوبہ رقبے کے لحاظ سے پاکستان کا سب سے بڑا صوبہ ہے۔ اس میں مختلف علاقائی زبانیں بولی جاتی ہیں۔ جن میں پشتو، بلوچی، براہوی، سرائیکی اور فارسی زیادہ اہم ہیں۔

صوبے کی کل آبادی میں بچے، بوڑھے اور جوان سب ہی شامل ہوتے ہیں۔ **آبادی بہ لحاظ عمر** - مردم شماری سے یہ بھی پتا چلتا ہے کہ اس آبادی میں بچے

کتنے ہیں؟ جوانوں اور بوڑھوں کی تعداد کیا ہے؟

مردم شماری کے اصول کے مطابق پندرہ سال سے کم عمر والوں کو ”بچہ“ کہتے ہیں۔ پندرہ سال سے ساٹھ سال تک کی عمر والوں کو جوان اور ساٹھ سال سے زیادہ عمر والے لوگوں کو بوڑھوں میں گنا جاتا ہے۔ ہمارے صوبے میں ہر سو (100) افراد میں قریباً اُنچاس (49) بچے، چھیالیس (46) جوان اور پانچ (5) بوڑھے ہیں۔

’خواندہ‘ یعنی پڑھا کھٹا شخص ایک ’ناخواندہ‘ یعنی اُن پڑھ کی نسبت زیادہ اچھے طریقے سے کام انجام دے سکتا ہے۔ **آبادی بہ لحاظ خواندگی**

مردم شماری کرتے وقت آبادی میں خواندہ افراد کی گنتی بھی کی جاتی ہے۔ صوبہ بلوچستان میں خواندہ افراد کی تعداد بہت ہی کم ہے۔ ہر سو (100) افراد میں کل آٹھ 8 افراد لکھنا پڑھنا جانتے ہیں۔ باقی بانوے (92) افراد اُن پڑھ ہیں۔ اس لیے ہمیں زیادہ سے زیادہ تعلیم پر توجہ دینی چاہیے۔ جب تک تعلیم عام نہیں ہوگی، ہمارا صوبہ پوری طرح ترقی نہیں کر سکے گا۔

گذشتہ مردم شماری 1981ء کے مطابق بلوچستان کی کل آبادی **آبادی بہ لحاظ جنس** تینتالیس لاکھ پانچ ہزار 43,05,000 ہے۔ اس آبادی میں سے

بیس لاکھ بتیس ہزار 20,32,000 خواتین اور بائیس لاکھ تتر ہزار 22,73,000 مرد ہیں۔ خواتین اور

چرواہے | چرواہے مال مویشی پالتے ہیں۔ مویشیوں سے ہمیں دودھ، گھی، مکھن اور گوشت ملتا ہے۔ بھیڑوں، بکریوں کی اُون گرم کپڑے بنانے کے کام آتی ہے۔ بعض جانوروں کے چمڑے سے جوتے اور دوسرا سامان بنتا ہے۔ بعض جانوروں سے بوجھ اٹھانے، ہل چلانے، رہٹ چلانے کا کام بھی لیا جاتا ہے۔

کان کن | یہ لوگ کانیں کھود کر زمین کے نیچے چھپی ہوئی چیزیں نکالتے ہیں۔ مثلاً لوہا، کوئلہ، نمک اور مختلف دھاتیں۔ دھاتوں سے ہماری ضرورت کی مختلف اشیاء بنتی ہیں۔ ان سے کام کاج میں آسانی پیدا ہونے کے علاوہ ملک کو بھی بہت زیادہ فائدہ ہوتا ہے۔

کاری گر اور انجینئر | کاری گر یعنی بڑھئی، لوہار اور جولاہے وغیرہ ہماری ضرورت کا سامان تیار کرتے ہیں۔ کارخانوں میں بھی یہ لوگ انجینئروں کی

کی نگرانی میں کام کرتے ہیں۔ کارخانوں میں انجینئر مشینوں کی دیکھ بھال کرتے ہیں۔ اس کے علاوہ سڑکیں، پل اور عمارتیں تعمیر کرنا، بجلی اور پانی کا انتظام کرنا، معدنیات کی چھان بین کرنا بھی انجینئروں کے سپرد ہوتا ہے۔ ہمارے صوبے میں انجینئر اور کاری گر بہت کم ہیں۔

ڈاکٹر اور نرسیں | یہ لوگ صوبے کے ہسپتالوں، ڈسپنسریوں اور صحت کے مراکزوں میں کام کرتے ہیں۔ یہ لوگوں کو بیماریوں سے بچاتے، بیماروں کا علاج کرتے ہیں اور لوگوں کو صحت اور تندرستی قائم رکھنے کے اصول بتاتے ہیں۔ صوبہ بلوچستان میں اس پیشے میں لوگ ضرورت کے لحاظ سے کم ہیں۔

استاد | استاد کے ذمے لوگوں کی تعلیم و تربیت کا کام ہوتا ہے۔ یہ لوگوں کو لکھنا پڑھنا اور دوسرے مختلف ہنر سکھاتے ہیں۔ صوبے کی مختلف درس گاہوں میں استاد خدمات انجام دیتے ہیں۔ صوبہ بلوچستان میں اساتذہ کافی تعداد میں ہیں لیکن تربیت یافتہ اساتذہ کی کمی ہے۔

وکیل | یہ لوگ قانون کی تعلیم حاصل کرتے ہیں اور عدالتوں میں کام کرتے ہیں۔ عدالت میں لوگوں کے مقدمے پیش ہوتے ہیں اور یہ اُن کی پیروی کرتے ہیں۔

بینکوں کے ملازم | صوبے میں بہت سے لوگ بینکوں میں بھی ملازم ہیں۔ بینک سے آدمی روپے کا لین دین کرتے ہیں۔ بینک کے ملازم اس رقم کا حساب کتاب رکھتے ہیں اور لوگوں کی امانتوں کی حفاظت کرتے ہیں۔

تاجر | چیزوں کے لین دین اور خرید و فروخت کو تجارت کہتے ہیں۔ ہمارے صوبے میں کچھ لوگوں کا پیشہ تجارت ہے، انہیں تاجر کہتے ہیں۔ یہ لوگ کاریگروں اور کسانوں سے مال خریدتے ہیں اور بازار میں لا کر فروخت کرتے ہیں۔ ان کے علاوہ جو چیزیں صوبے میں ضرورت سے زیادہ ہوتی ہیں انہیں صوبے سے باہر لے جا کر فروخت کرتے ہیں۔

فوج کے ملازم | یہ سرحدوں کی حفاظت کرتے ہیں۔ جنگ کے زمانے میں ملک کا دفاع کرتے ہیں۔ ملک کے اندر امن و امان برقرار رکھتے ہیں۔ ملک کی حفاظت کے علاوہ قوم کی خدمت بھی کرتے ہیں۔ قدرتی آفات کی وجہ سے اگر ملک کے لوگ متاثر ہوں تو یہ مصیبت زدہ لوگوں کی مدد کرتے ہیں۔

مزدور | یہ لوگ ہر جگہ کام کرتے نظر آتے ہیں۔ کھیتوں اور کارخانوں میں دن رات کام کرتے ہیں۔ سٹیشن پر لوگوں کا سامان اٹھاتے ہیں، کانیں کھود کر زمین سے معدنیات نکالتے ہیں۔ عمارتوں اور سڑکوں کی تعمیر پر بھی بہت سے مزدور کام کرتے نظر آتے ہیں۔ اس طرح ہر پیشے کے لوگ اپنی اپنی جگہ ملک اور قوم کی خدمت کرتے ہیں۔ کسان ہو یا مزدور، تاجر ہو یا ڈاکٹر، ہر ایک کو اُس کی محنت کا پھل ملتا ہے۔ صوبے کی ترقی کا انحصار محنت اور کوشش پر ہے۔ ہم محنت کر کے صوبے کی ترقی میں حصہ لے سکتے ہیں۔

مشقی سوالات

1 - خواندہ شخص ایک ناخواندہ کی نسبت کس طرح کام بہتر طریقے سے انجام دے سکتا ہے؟

- 2 - کاریگر اور انجینئر کیا کام کرتے ہیں ؟
- 3 - صوبہ بلوچستان میں عام طور پر لوگوں کے پیشے کیا ہے ؟
- 4 - آپ بڑے ہو کر کون سا پیشہ اختیار کریں گے ؟
- 5 - ان جملوں میں خالی جگہ پُر کیجیے :
 - (i) صوبہ بلوچستان کی کُل آبادی — ہے۔
 - (ii) صوبہ بلوچستان میں — لوگ شہروں میں آباد ہیں۔
 - (iii) صوبہ بلوچستان میں ہر سو (100) افراد میں پڑھے لکھے لوگوں کی تعداد — ہے۔
 - (iv) ہر سو (100) افراد میں سے قریباً — لوگ جوان ہیں۔
 - (v) صوبہ بلوچستان میں خواتین کی کُل آبادی — ہے۔
- 6 - اسکول کے طلباء کی تعداد کا جماعت وار چارٹ تیار کرایا جائے۔


ذرائع آمدورفت

ایک مقام سے دوسرے مقام تک سفر کے ذرائع کو ”ذرائع آمدورفت“ کہتے ہیں۔ ہمارے صوبے میں آمدورفت کے ذرائع حسب ذیل ہیں۔

سڑکیں | صوبے میں سفر کا سب سے اہم ذریعہ سڑکیں ہیں۔ صوبہ بلوچستان کے مختلف علاقوں میں سفر زیادہ تر بسوں اور لاریوں کے ذریعے کیا جاتا ہے۔ جہاں پکی سڑکیں نہیں ہیں، ان علاقوں میں سفر اڈھٹوں یا گدھوں پر کیا جاتا ہے۔

صوبہ بلوچستان کی اہم سڑکیں یہ ہیں :

کوئٹہ سے زاہدان : یہ سڑک کوئٹہ سے نوشکی، دالبندین، نوکنڈی اور میرجاوا سے ہوتی ہوئی زاہدان تک جاتی ہیں۔ نوشکی سے آگے یہ سڑک بہت ٹھسک اور ریگستانی علاقے سے گزرتی ہے۔ یہ سڑک پاکستان کو ہمارے ہمسایہ ملک ایران سے ملاتی ہے۔



کوئٹہ سے سکھر : یہ سڑک کوئٹہ سے سی، ڈیرہ اللہ یار اور جیکب آباد ہوتی ہوئی سکھر تک جاتی ہے۔ جہاں سے کراچی، لاہور اور پشاور کے لیے سڑکیں جاتی ہیں۔ اس طرح یہ سڑک صوبہ بلوچستان کو صوبہ پنجاب، صوبہ سندھ اور صوبہ سرحد سے ملاتی ہے۔

کوئٹہ سے کراچی : یہ سڑک کوئٹہ

سے مستونگ، قلات، خضدار، اوٹھل، جب، سبیلہ ہوتی ہوئی کراچی چلی جاتی ہے۔ اسے

آر سی۔ ڈی شاہراہ کہتے ہیں۔ بعض مقامات پر یہ سڑک پہاڑوں کو کاٹ کر بنائی گئی ہے۔
 اس سڑک سے کراچی سے کوئٹہ کا فاصلہ دوسرے تمام راستوں کی نسبت کم ہے۔
 کوئٹہ سے تربت : کوئٹہ سے تربت جانے کے دو راستے ہیں۔ ایک راستہ کوئٹہ، قلات
 سوراب اور پنجگور سے اور دوسرا راستہ سوراب، خضدار اور پنجگور سے ہوتا ہوا تربت پہنچتا ہے۔
 کوئٹہ سے چمن : یہ سڑک کوئٹہ سے کچلاک، قلعہ عبداللہ ہوتی ہوئی چمن جاتی ہے۔
 چمن پاکستان اور افغانستان کی سرحد پر واقع ہے۔ اس لیے یہ راستہ تجارتی اور فوجی اعتبار
 سے بہت اہم ہے۔


کوئٹہ سے ژوب : یہ سڑک کوئٹہ سے مسلم باغ اور قلعہ سیف اللہ ہوتی ہوئی ژوب
 تک جاتی ہے۔ جہاں سے یہ سڑک صوبہ سرحد کے قبائلی علاقوں میں جاتی ہے۔

کوئٹہ سے لورالائی : یہ سڑک زیارت سے ہوتی ہوئی لورالائی جاتی ہے۔ پھر لورالائی سے
 رکھنی اور فورٹ منرو ہوتی ہوئی ڈیرہ غازی خان چلی جاتی ہے۔ کوئٹہ سے لورالائی براستہ
 مسلم باغ اور قلعہ سیف اللہ بھی پکی سڑک ہے۔

سستی سے کاہان : یہ سڑک مری علاقے میں ہے، جو میوند اور کوہلو کو سستی سے
 ملاتی ہے۔

ریلوے لائن | ریل گاڑی سفر اور سامان لانے لے جانے کا ایک اہم ذریعہ ہے۔
 پہاڑی علاقوں میں ریل کی پٹری پہنچانا اور اس پر ریل گاڑی چلانا بہت مشکل کام
 ہے۔ صوبہ بلوچستان چونکہ پہاڑی علاقہ ہے اس لیے یہاں ریلوے لائنیں بہت کم
 ہیں۔ صوبہ بلوچستان میں مندرجہ ذیل ریلوے لائنیں ہیں :

کوئٹہ سے جیکب آباد : یہ ریلوے لائن کوئٹہ سے منج، سستی، ڈیرہ مراد جمالی اور
 ڈیر اللہ یار ہوتی ہوئی جیکب آباد تک جاتی ہے۔ جیکب آباد سے مختلف لائنیں کراچی،
 لاہور اور پشاور تک جاتی ہیں۔ اس طرح یہ ریلوے لائن کوئٹہ کو کراچی، لاہور اور



پشاور سے ملاتی ہے۔ جیکب آباد سے ایک ریلوے

لائن اوستہ محمد ہوتی ہوئی لاٹکانہ تک جاتی ہے۔

کوئٹہ سے زاہدان : یہ ریلوے لائن پشینڈ،

مستونگ روڈ، نوشکی، والبنڈین نوکنڈی اور میرجاوا ہوتی ہوئی

زاہدان (ایران) چلی جاتی ہے۔

کوئٹہ سے ٹروپ : یہ ریلوے لائن کوئٹہ سے بوستان، مُسلم باغ، قلعہ سیف اللہ ہوتی

ہوئی ٹروپ تک جاتی ہے۔ بوستان سے ٹروپ تک پٹری کی ریلوے لائن ہے۔

کوئٹہ سے چمن : یہ ریلوے لائن کوئٹہ کو چمن سے ملاتی ہے۔ راستے میں شیلہ باغ

کے مقام پر ریل ایک لمبی ٹرننگ سے گزرتی ہے۔ یہ ٹرننگ ”درہ خوجک“ کے نیچے

ہے اور قریباً دو کلومیٹر لمبی ہے۔

بستی سے کھوسٹ : یہ ریلوے لائن بستی سے ہرنائی ہوتی ہوئی کھوسٹ تک جاتی ہے۔

ہوائی راستے | بلوچستان میں سفر کے لیے ہوائی راستے بھی ہیں۔ ان راستوں کے

ذریعے صوبہ بلوچستان کو پاکستان کے اہم شہروں کے ساتھ ملایا گیا ہے۔ صوبے کا سب

سے بڑا ہوائی اڈا کوئٹہ میں بنایا گیا ہے جہاں ہر قسم کے جہاز آسانی سے اُتر سکتے ہیں۔


کوئٹہ سے براہ راست کراچی، لاہور، راولپنڈی، ٹروپ، تربت، پنجگور، خضدار اور بستی ہوائی جہاز کے

ذریعے آ جا سکتے ہیں۔ ساحلی علاقوں

پسپئی اور گوادر کو کراچی سے ملایا گیا ہے

اب کراچی سے پسپئی اور گوادر ہوائی

جہاز سے آ جا سکتے ہیں۔



ہوائی جہاز کا سفر اب بہت

عام ہو رہا ہے، کیونکہ اس میں وقت بہت کم لگتا ہے۔ صوبہ بلوچستان کے ان دور دراز

علاقوں میں جہاں ریل کی پٹریاں پہچانا مشکل ہے اور سڑکوں کا بھی انتظام اچھا نہیں ، وہاں ہوائی اڈے قائم کرنے کی کوشش کی جا رہی ہے تاکہ ہوائی سفر کی سہولتیں سفر کی مشکلات کو کم کر سکیں۔ وہ دن دور نہیں ، جب صوبے کے بہت سے علاقے ہوائی جہاز کے ذریعے آپس میں ملا دیے جائیں گے۔

بحری راستے | صوبہ بلوچستان میں بہت طویل ساحلی علاقہ ہے ، جس پر سوئیانی ، اورماڑہ ، پسنی ، گوادر اور جیونی کی بندرگاہیں ہیں۔ ان بندرگاہوں سے کراچی اور خلیج کے علاقوں کے درمیان جہاز رانی ہوتی ہے۔

مشقی سوالات


- 1- صوبہ بلوچستان کی اہم سڑکیں کون کون سی ہیں ؟
- 2- صوبہ بلوچستان کی ریلوے لائنوں کے متعلق آپ کیا جانتے ہیں ؟
- 3- ہوائی جہاز کے ذریعے کوئٹہ سے براہ راست کہاں کہاں جا سکتے ہیں ؟
- 4- بلوچستان میں کون کون سی بندرگاہیں ہیں چار مشہور بندرگاہوں کو بلوچستان کے خاکے میں دکھائیے
- 5- ان مقامات کے درمیان آپ سفر کے کون کون سے ذریعے اختیار کر سکتے ہیں۔
 صحیح پر ✓ نشان لگائیے۔ جیسے کوئٹہ سے تربت — بس — ہوائی جہاز — ریل

کوئٹہ سے چمن	بس	ہوائی جہاز	ریل
کوئٹہ سے لورالائی	بس	ریل	ہوائی جہاز
کوئٹہ سے ثروہ	بس	ریل	ہوائی جہاز
بستی سے کھوسٹ	بس	ریل	ہوائی جہاز
پسنی سے کراچی	بس	بحری جہاز	ریل
کوئٹہ سے لاہور	بس	ریل	ہوائی جہاز

ذرائع رسل و رسائل

ہم دوسرے لوگوں کے متعلق معلومات حاصل کرنا چاہتے ہیں اور ہماری یہ خواہش بھی ہوتی ہے کہ ہم اپنی باتیں اُن تک پہنچائیں۔ جو لوگ ہمارے قریب رہتے ہیں۔ اُن سے تو ہم باتیں کر کے یہ مقصد حاصل کر لیتے ہیں، لیکن جو لوگ دُور ہیں، اُن سے ہم اس طرح باتیں نہیں کر سکتے۔ اِن تک اپنی باتیں پہنچانے اور اُن کی خبریں معلوم کرنے کے لیے ہم نے بہت سے ذریعے ایجاد کیے ہیں۔ ایک جگہ سے دوسری جگہ تک خبر پہنچانے کے ذرائع کو ”ذرائع رسل و رسائل“ کہتے ہیں۔ ڈاک، تار، ٹیلی فون، ریڈیو ٹرانسٹر، ٹیلی وژن، ٹیلی پرنٹر، ٹیلی فیکس، کمپیوٹر، ہفت روزے، ماہنامے، روزنامے، رسائل اور اخبار وغیرہ مختلف ذرائع و رسائل ہیں۔

ڈاک کے ذریعے ہم دُوسروں کو خط بھیجتے ہیں، جن میں اپنی باتیں لکھ دیتے ہیں اور جب اُن کا جواب آتا ہے تو اُن کے حالات ہمیں معلوم ہو جاتے ہیں۔ اگر کوئی خبر



بہت جلد پہنچانی ہو تو ہم تار بھیجتے ہیں۔

تار کے ذریعے ایک جگہ سے دوسری جگہ

بہت جلد خبر پہنچائی جاسکتی ہے۔ ٹیلی فون

کے ذریعے اپنے شہر اور دُوسرے شہر

کے لوگوں سے باتیں کی جاسکتی ہیں۔


خبر بھیجنے کے یہ تمام ذریعے اب

بہت عام ہو گئے ہیں۔ اِن کے

علاوہ ریڈیو، ٹیلی وژن اور اخبار

بھی رسل و رسائل کے اہم ذریعے ہیں۔

ریڈیو | ریڈیو سے ہم اپنے ملک کے علاوہ دُنیا کے اکثر ریڈیو سٹیشنوں سے نشر ہونے والے پروگرام، کہانیاں، نغمے، معلومات کی باتیں اور خبریں سُننے ہیں۔ بلوچستان میں کوئٹہ، خضدار اور تربت میں ریڈیو سٹیشن قائم کیے گئے ہیں۔ ان تینوں سٹیشنوں سے اُردو، پشتو، بلوچی اور براہوی میں پروگرام نشر ہوتے ہیں۔ یہ تمام پروگرام صوبے کے ہر حصے میں بہت شوق سے سُنے جاتے ہیں۔



ٹیلی وژن | ریڈیو سے بھی زیادہ

دلچسپ چیز ٹیلی وژن ہے۔ ٹیلی وژن پر ہم خبریں، کہانیاں، مذہبی پروگرام، کھیل کود، موسیقی اور دیگر معلوماتی پروگرام دیکھتے ہیں۔ ہم ٹیلی وژن پر ان لوگوں کی تصویریں بھی دیکھتے ہیں جو یہ خبریں پڑھتے، گانے سُنانے اور کہانیاں پیش کرتے ہیں۔ اگرچہ ٹیلی وژن کے پروگرام ابھی ہر مقام پر نہیں دیکھے جاسکتے لیکن جہاں کہیں دیکھے جاسکتے ہیں، لوگ بہت شوق سے دیکھتے ہیں۔

بلوچستان میں ٹیلی وژن سنٹر کوئٹہ میں اور دس بوسٹر مختلف علاقوں میں قائم ہیں، جہاں سے ہم اس سنٹر کے علاوہ دوسرے سنٹروں کے پروگرام بھی دیکھ سکتے ہیں۔ ٹیلی وژن پر بیرون ملک کے پروگرام بھی دکھائے جاتے ہیں۔

اخبار | خبریں معلوم کرنے کا ایک اہم ذریعہ اخبار ہے۔ ہم اخبار کے ذریعے روزانہ صبح مقامی، ملکی و غیر ملکی خبریں معلوم کرتے ہیں۔ اس کے علاوہ ان میں مختلف قسم کے مضامین، دلچسپ کہانیاں اور کھیلوں کے متعلق معلومات بھی ہوتی ہیں۔ ہر

اخبار میں ہفتے میں ایک مرتبہ بچوں کا صفحہ بھی شائع ہوتا ہے، جس میں بچوں کی لکھی ہوئی کہانیاں، مضامین اور نظمیں وغیرہ شامل ہوتی ہیں۔ عام طور پر جمعہ یا اتوار کو اخباروں کے خاص ایڈیشن شائع ہوتے ہیں جو بہت شوق سے پڑھے جاتے ہیں۔ اخباروں میں تصویریں، تصویریں کہانیاں اور معلومات عامہ کی باتیں ہوتی ہیں، جنہیں بچے بہت شوق سے پڑھتے ہیں۔ اشتہارات اخباروں کا ایک ضروری حصہ ہیں۔ ہمارے صوبے میں کوئٹہ سے کئی اخبار شائع ہوتے ہیں۔ کوئٹہ کے علاوہ مستونگ وغیرہ سے بھی اخبار نکلتے ہیں۔ ملک کے دوسرے حصوں کے اخبار بھی ہمارے صوبے میں آتے اور پڑھے جاتے ہیں۔

مشقی سوالات

- 1- ذرائع رسل و رسائل سے کیا مراد ہے ؟
- 2- ذرائع رسل و رسائل کون کون سے ہیں ؟
- 3- بہت جلد خبر پہنچانے کے لیے کیا ذریعہ اختیار کیا جاتا ہے ؟
- 4- بلوچستان کے ریڈیو سٹیشنوں سے کن کن زبانوں میں پروگرام نشر ہوتے ہیں ؟
- 5- بلوچستان میں ٹیلی وژن سنٹر کس شہر میں ہے اور وہاں سے کس کس قسم کے پروگرام نشر ہوتے ہیں ؟
- 6- صحیح جواب پر ✓ نشان لگائیے :
- (ا) ریڈیو پر ہم خبریں — ہیں۔ پڑھتے، دیکھتے، سُنتے
- (ب) بلوچستان میں ٹیلی وژن سنٹر — میں قائم ہے۔ تربت، خضدار، کوئٹہ
- (ج) صوبہ بلوچستان میں — سے کئی اخبار شائع ہوتے ہیں۔ قلات، کوئٹہ، بستی
- 7- کیا آپ نے کبھی ”بچوں کا صفحہ“ اخبار میں پڑھا ہے ؟ بتائیے اس میں بچوں کی دلچسپی کے لیے کیا کیا لکھا ہوتا ہے ؟

صوبے کا انتظام

کوئٹہ شہر کی سب سے بڑی سڑک ”شارع زرغون“ ہے۔ اس پر بہت سے دفتر اور بنگلے بنے ہوئے ہیں۔ حمید اور رشید اپنے ابا کے ساتھ اس سڑک سے سیر کرتے ہوئے گزرے تو انھوں نے ایک بڑی عمارت کے دروازے پر وردی پہنے ہوئے پولیس کے سپاہی کھڑے دیکھے تو انھوں نے اپنے ابا جان سے پوچھا کہ یہ عمارت کیا ہے؟ اُن کے ابا نے بتایا کہ یہ عمارت ہمارے صوبے بلوچستان کے گورنر کی رہائش گاہ ہے۔

حمید نے پوچھا کہ گورنر کون ہوتا ہے؟ اُن کے ابا نے جواب دیا کہ وہ صوبے کا سب سے بڑا افسر ہوتا ہے۔ رشید بول اُٹھا: ”ہاں، میں نے تیسری جماعت میں پڑھا تھا کہ ضلع کا انتظام ضلع کا ڈپٹی کمشنر کرتا ہے، وہ ضلع کا سب سے بڑا افسر ہوتا ہے۔“ ابا جان نے کہا: ”ہاں، تم نے ٹھیک کہا ہے، جس طرح ضلع کا انتظام ڈپٹی کمشنر کرتا ہے، اسی طرح صوبے کا انتظام گورنر کرتا ہے۔ گورنر اکیلا سارا انتظام نہیں کر سکتا اس لیے اس کی مدد کے لیے بہت سے افسر اور محکمے ہوتے ہیں۔ صوبہ بلوچستان بہت بڑا صوبہ ہے اس لیے اس کے انتظام کو بہتر طریقے سے چلانے کے لیے اسے اچھ کمشنریوں (ڈویژنوں) میں تقسیم کیا گیا ہے۔ صوبے کا صدر مقام کوئٹہ ہے۔“

ابا جان نے گھر پہنچ کر بلوچستان کا نقشہ دکھاتے ہوئے رشید سے کہا کہ نقشہ دیکھ کر بتاؤ کہ کچھ کمشنریاں کون کون سی ہیں۔ رشید نے بتایا کہ کمشنری کوئٹہ، کمشنری قلات، کمشنری مکران، کمشنری سبی، کمشنری نصیر آباد، کمشنری ژوب۔ پھر ابا جان نے بتایا کہ کمشنری کی حدود میں کئی ضلع اور کئی تحصیلیں ہوتی ہیں۔

کمشنری کوئٹہ: اس کمشنری میں کوئٹہ، پشین اور چاغی کے ضلع شامل ہیں۔ اس کمشنری کا صدر مقام ”کوئٹہ“ ہے۔

کمشنری ژوب : اس کمشنری میں ژوب، قلعہ سیف اللہ، موسیٰ خیل، بارکھان اور لورالائی کے ضلع شامل ہیں۔ اس کمشنری کا صدر مقام "لورالائی" ہے۔

کمشنری قلات : اس میں قلات، ہستونگ، خضدار، آواران، لسبیلہ اور خاران کے ضلع شامل ہیں، اس کمشنری کا صدر مقام "خضدار" ہے۔

کمشنری مکران : اس میں کیچ، گوادر اور پنجگور کے ضلع شامل ہیں۔ اس کمشنری کا صدر مقام "تربت" ہے۔

کمشنری سیٹی : اس کمشنری میں سیٹی، کوہلو، ڈیرہ گبٹی اور زیارت کے ضلع شامل ہیں۔ اس کمشنری کا صدر مقام "سیٹی" ہے۔

کمشنری نصیر آباد : اس کمشنری میں جعفر آباد، بولان، جھل گسی اور نصیر آباد کے ضلع شامل ہیں۔ اس کمشنری کا صدر مقام "ڈیرہ مراد جمالی" ہے۔

ڈویژن یا کمشنری کا افسر اعلیٰ کمشنر کہلاتا ہے۔ کمشنر ضلعوں کے ڈپٹی کمشنروں کی مدد سے کمشنری کا انتظام چلاتا ہے۔ اور گورنر پورے صوبے کا انتظام ان کمشنروں اور ڈپٹی کمشنروں کی مدد سے کرتا ہے۔ گورنر کی انتظامی مدد کے لیے اور بہت سے محکمے بھی ہوتے ہیں، جیسے محکمہ تعلیم، محکمہ صحت، محکمہ زراعت اور محکمہ پولیس وغیرہ۔ ہر محکمے کا سربراہ ایک سیکرٹری ہوتا ہے جو محکمے کو چلانے کا ذمہ دار ہوتا ہے۔ سب محکموں کی دیکھ بھال کے لیے ایک چیف سیکرٹری ہوتا ہے جو صوبے کا انتظام چلانے میں گورنر کی مدد کرتا ہے۔ یہ سب لوگ اس بات کا خیال رکھتے ہیں کہ صوبے کا انتظام قانون کے مطابق چلے، ہر محکمے میں زیادہ سے زیادہ ترقی ہو اور علاقے کے لوگ بھی حکومت اور ترقی میں حصہ لیں۔

رشد نے پوچھا کہ لوگ حکومت اور ترقی میں کس طرح حصہ لیتے ہیں۔ ابا جان نے جواب دیا: "بیٹا، موجودہ حکومت نے ہر سطح پر لوکل کونسلوں کے انتخاب کرائے ہیں۔

اپنے اپنے حلقے میں حکومت کا ہاتھ بٹاتی ہے اور ترقیاتی کاموں کی نگرانی کرتی ہے۔ ہائے صوبے میں جو کونسلیں کام کر رہی ہیں، ان کی تعداد قریباً 266 ہے۔

کونسل کے منتخب ممبر، کونسلر کہلاتے ہیں۔ کونسلر چونکہ لوگوں کے نمائندے ہوتے ہیں اور لوگ خود انھیں منتخب کرتے ہیں اس لیے وہ لوگوں کی ضرورت کو خوب سمجھتے ہیں۔ امن و امان کی بات ہو یا ترقیاتی کاموں کی، حکومت ہر کام میں ان سے مشورہ لیتی ہے اور اپنے ترقیاتی پروگرام اس کے مطابق بناتی ہے۔ کونسلوں کے ذریعے لوگوں میں ذمے داری کا احساس پیدا ہوتا ہے۔“

حمید نے پوچھا کہ ابا جان! آپ کے دوست وکیل صاحب کالا کوٹ پہن کر کہاں جاتے ہیں؟ انھوں نے جواب دیا کہ وکیل صاحب عدالت میں کام کرتے ہیں عدالت میں لوگوں کے مقدمے پیش ہوتے ہیں۔ وکیل صاحب نے قانون کی تعلیم حاصل کی ہے۔ وہ عدالت میں لوگوں کے مقدمات کی پیروی کرتے ہیں۔ عدالت میں بہت سے جج ہوتے ہیں جو قانون کے مطابق لوگوں کے مقدمات کا فیصلہ کرتے ہیں۔ ماتحت عدالتوں کے فیصلے اگر دونوں فریقوں میں سے کسی کو منظور نہ ہوں تو وہ انصاف کے لیے اپنے مقدمے ہائی کورٹ میں لے جاسکتے ہیں۔ صوبے کی سب سے بڑی عدالت ”ہائی کورٹ“ کہلاتی ہے۔ ہائی کورٹ کے سب سے بڑے جج کو ”چیف جسٹس“ کہتے ہیں۔ ہائی کورٹ میں اہم قسم کے فوجداری اور دیوانی مقدمے بھی پیش ہوتے ہیں اور ان کے فیصلے انصاف سے کیے جاتے ہیں۔

مشقی سوالات

- 1- بلوچستان میں کتنی کمشریاں ہیں ؟ ہر ایک کے ضلعوں اور صدر مقام کا نام بتائیے۔
- 2- گورنر کی انتظامی مدد کے لیے کون کون سے محکمے ہیں اور اُن کے سربراہ کیا کہلاتے ہیں ؟
- 3- لوکل کونسلیں کیا ہوتی ہیں ؟ بلوچستان میں لوکل کونسلوں کی تعداد کتنی ہے ؟
- 4- خالی جگہ پُر کیجیے :
 - (i) صوبے کا انتظام _____ کرتا ہے۔
 - (ii) ضلع کا انتظام _____ کرتا ہے۔
 - (iii) کسی بھی محکمے کا سربراہ _____ کہلاتا ہے۔
 - (iv) کونسل کے منتخب ممبر _____ کہلاتے ہیں۔
 - (v) صوبہ بلوچستان کا صدر مقام _____ ہے۔

رفاہی ادارے

تعلیمی ادارے

حمید اور رشید کے آبا جان نے اُن سے پوچھا کہ وہ بڑے ہو کر کیا بننا پسند کریں گے؟ حمید نے جواب دیا کہ وہ ڈاکٹر بننا چاہتا ہے تاکہ لوگوں کی خدمت کر سکے۔ رشید نے کہا کہ وہ انجینئر بننا چاہتا ہے تاکہ وہ ملک کے لیے اچھی عمارتیں، سڑکیں اور پُل وغیرہ تعمیر کرائے۔ بچوں کی باتیں سُن کر اُن کے آبا بہت ہی خوش ہوئے اور کہا کہ 1991ء تک ہمارے صوبے میں 7562 سکول قائم ہوئے۔ اس کے علاوہ ہمارے صوبے میں اعلیٰ تعلیم حاصل کرنے کا مناسب انتظام بھی ہے۔ صوبے کے صدر مقام کوئٹہ میں ایک یونیورسٹی ہے۔ اس میں اعلیٰ تعلیم کا انتظام ہے۔ حکومت نے مختلف علاقوں میں لائبریریاں بھی قائم کر رکھی ہیں جن میں کوئٹہ کی صوبائی لائبریری قابل ذکر ہے۔ صوبے میں بہت سے کالج ہیں۔ کوئٹہ، سبی، خضدار، بیلہ، مستونگ اور لورالائی میں لڑکیوں کے لیے بھی علیحدہ کالج ہیں۔ صوبے میں طب، انجینئرنگ، قانون اور زراعت کی تعلیم کے لیے بھی کالج موجود ہیں۔

صوبے میں اعلیٰ فنی تعلیم حاصل کرنے کے لیے بھی ادارے موجود ہیں۔ فنی تعلیم کے لیے صوبے میں ایک پولی ٹیکنیک انسٹی ٹیوٹ قائم ہے۔ جہاں طلباء کو بجلی، لکڑی اور لوہے کے کام میں فنی تربیت دی جاتی ہے۔ اسی طرح کی فنی تعلیم کا انتظام چند سکولوں میں بھی ہے، جیسے کوئٹہ میں ٹیکنیکل سکول، سبی اور مستونگ میں پائیلٹ سکول وغیرہ۔ عورتوں اور لڑکیوں کی تعلیم و تربیت کے لیے پیشہ ورانہ سکول کوئٹہ اور قلات میں ہیں۔ ان سکولوں میں عورتوں اور لڑکیوں کے لیے گھریلو دستکاریوں کی تربیت کا معقول انتظام ہے۔

بینک حمید اور رشید نے سکول جاتے ہوئے راستے میں ایک خوب صورت اور صاف ستھری عمارت پر بینک لکھا ہوا دیکھا۔ سکول جا کر اپنے استاد صاحب سے معلوم کیا کہ بینک میں کیا کام ہوتا ہے۔ اُن کے استاد صاحب نے بتایا کہ بینک میں لوگ روپے امانت کے طور پر رکھتے ہیں اور جب ضرورت ہوتی ہے نکلا لیتے ہیں۔ اس طرح لوگوں کی بچائی ہوئی رقم محفوظ رہتی ہے اور چوری کا خطرہ نہیں رہتا۔ ماسٹر صاحب نے بتایا کہ بینک بھی کئی قسم کے ہوتے ہیں۔ کچھ بینک لوگوں کو کاروبار کرنے اور گھریلو صنعتیں قائم کے لیے روپیہ قرض دیتے ہیں اور کچھ بینک زرعی پیداوار کو بڑھانے کے لیے زمینداروں کو قرضے دیتے ہیں تاکہ زمیندار کھاد، بیج اور ٹریکٹر خرید کر زیادہ فصلیں پیدا کریں۔ ان بینکوں سے لی گئی قرض کی رقم لوگ آسان قسطوں میں ادا کر دیتے ہیں۔ اگر تھوڑا قرض لینا ہو تو وہ صوبے کی انجمن امداد باہمی (کوآپریٹو سوسائٹی) سے لے سکتے ہیں۔

انجمن ہلالِ احمر حمید اور رشید کی بڑی بہن گرل گائیڈ ہے۔ اُس نے اُنہیں ٹیکٹوں کا ایک بندل دیا اور کہا کہ یہ تپ دق کے مریضوں کی امداد کے لیے ہیں، وہ اپنے دوستوں میں فروخت کر دیں۔ حمید نے ٹیکٹ لے کر دیکھے تو ان پر سُرخ چاند کا نشان بنا ہوا تھا۔ اُس نے پوچھا کہ یہ نشان کیوں بنا ہے؟ اُس کی بہن نے جواب دیا کہ یہ ٹیکٹ ”انجمن ہلالِ احمر“ نے بھیجے ہیں۔ یہ اسی انجمن کا نشان ہے۔ اس انجمن کا کام انسانیت کی خدمت یعنی غریبوں، بیماروں اور مصیبت زدہ لوگوں کی خدمت اور مدد کرنا ہے۔ اس کی ایک شاخ کوئٹہ میں ہے۔ بھارت کے ساتھ تینوں جنگوں میں اس انجمن نے بہت کام کیا تھا۔ فوجی بھائیوں کے لیے تحفے جمع کیے، اُن کے لیے کپڑے اکٹھے کیے اور سویٹر بُنوا کر جنگی قیدیوں کو پہنچائے۔ جنگ کی وجہ سے بے گھر ہونے والوں کی مدد کی۔ اُن کے لیے ضروری سامان جمع کیا اور اُنہیں بھیجا۔

یہ انجمن سیلاب اور زلزلے سے متاثر لوگوں کی مدد کے لیے چندہ جمع کرنے کا کام بھی کرتی ہے۔ تپ دق کے مریضوں کے لیے ٹیکٹ فروخت کرتی اور مریضوں کی امداد کرتی ہے۔ ہمارے صوبے میں یہ انجمن انسانیت کی مدد کر کے اپنے فرائض بہت اچھی طرح انجام دے رہی ہے۔

سوشل سیکیورٹی سکیم

حمید اور رشید کے پڑوس میں ایک مزدور رہتا ہے جو کسی کارخانے میں کام کرتا ہے۔ اچانک وہ بیمار ہو گیا۔ اُسے دیکھنے کے لیے ڈاکٹر کئی مرتبہ اُس کے گھر آیا۔ حمید نے سوچا کہ بے چارہ غریب آدمی ہے، اُس نے کس طرح یہ خرچ برداشت کیا ہو گا۔ اُس نے یہ بات اپنے ابا سے پوچھی۔ اُنھوں نے بتایا کہ اُس کا علاج حکومت کی ”سوشل سیکورٹی سکیم“ کے تحت ہو رہا ہے۔ علاج پر اُس کا ایک پیسہ بھی خرچ نہیں ہو گا۔

سوشل سیکورٹی سکیم کے تحت کارخانوں کے مالکوں یا مزدوروں سے کام لینے والے لوگوں کے لیے یہ ضروری ہے کہ وہ کارخانوں کی آمدنی سے مزدوروں کی تعداد کے مطابق رقم سوشل سیکورٹی سکیم میں جمع کرائیں۔ کچھ معمولی سی رقم مزدوروں کو بھی جمع کرانا پڑتی ہے۔ اس طرح جمع شدہ رقم میں سے مزدوروں کی بھلائی کے لیے رقم خرچ کی جاتی ہے۔ بیماروں کا علاج مفت کیا جاتا ہے اور بیماری کے دنوں کی چھٹی کی اجرت بھی نہیں کاٹی جاتی۔

محکمہ اوقاف

رشید اور حمید جمعہ کی نماز کے لیے اپنے محلے کی بڑی مسجد میں گئے۔ مسجد میں ایک طرف مرمت ہو رہی تھی۔ اُنھوں نے گھر واپس آتے ہوئے اپنے ابا سے پوچھا کہ مسجد کی مرمت کون کر رہا ہے؟ اُن کے ابا نے جواب دیا کہ بعض مسجدوں کی مرمت اور تعمیر کا کام ”محکمہ اوقاف“ کرتا ہے۔ اس مسجد کی مرمت بھی وہی محکمہ کر رہا ہے۔ ”اوقاف“ ایک ایسا محکمہ ہے، جس کا کام مذہب کے نام پر وقف

کی ہوئی جائیداد کا انتظام کرنا ہے۔ اس کے علاوہ یہ محکمہ عبادت گاہوں، خانقاہوں، مزاروں اور اُن کے نام پر وقف کی ہوئی جائیدادوں کی دیکھ بھال بھی کرتا ہے۔ مسجد کے اماموں کی تربیت اور تقرری بھی اسی محکمے کا کام ہے۔ یہ محکمہ بعض تعلیمی ادارے اور مدرسے بھی چلاتا ہے۔ کچھ ہسپتال بھی اس کے تحت چلتے ہیں۔ یہ محکمہ غریب لڑکیوں کی شادی کے لیے جہیز وغیرہ کا بھی انتظام کرتا ہے۔

اپوا رشید اور حمید کی والدہ ”اپوا“ کی ممبر ہیں۔ وہ اُس کے اجلاس میں باقاعدگی سے شرکت کرتی ہیں اور اس کے کاموں میں بڑھ چڑھ کر حصہ لیتی ہیں۔ ایک دن رشید نے اُن سے کہا کہ وہ اُسے اپوا کے بارے میں کچھ بتائیں۔ اُس کی امی نے بتایا کہ یہ پاکستان کی خواتین کی انجمن ہے جو پاکستان کی عورتوں کی حالت بہتر بنانے کے لیے کام کرتی ہے۔ اس کی شاخیں چاروں صوبوں میں ہیں۔ صوبہ بلوچستان میں اس کی شاخ کوئٹہ میں قائم ہے۔ یہ صوبے میں بہت مفید کام کر رہی ہے۔ بلوچستان میں اس انجمن کی نگرانی میں بہت سے ادارے کھولے گئے ہیں، جہاں عورتوں کو تعلیم کے علاوہ امور خانہ داری، دستکاری اور دوسرے کارآمد ہنر سکھائے جاتے ہیں۔

انجمن امدادِ باہمی (کوآپریٹو سوسائٹی) امدادِ باہمی کی انجمنوں میں لوگ مل جل کر اپنے مسائل حل کرنے کے لیے کام کرتے ہیں۔ ہر ممبر

اپنی بچائی ہوئی رقم میں سے کچھ روپیہ انجمن میں اپنے حصے کے طور پر جمع کرتا ہے۔ ضرورت پڑنے پر ہر ممبر اس رقم میں سے قرضہ لے سکتا ہے۔ کسانوں کی ایسی انجمنیں اپنے ممبروں کو بہت کم منافع پر زرعی قرضے دیتی ہیں۔ ان انجمنوں کی نگرانی میں کوآپریٹو سٹورز بھی چلائے جاتے ہیں جہاں کھانے پینے اور ضرورت کی دیگر چیزیں بازار سے کم قیمت پر ملتی ہیں۔

تپ دق کی انجمن تپ دق ایک مہلک اور موزی مرض ہے۔ تپ دق کے مریضوں کے علاج کے لیے عالمی سطح پر انجمن تپ دق قائم ہے۔

پاکستان میں اس انجمن کی شاخیں ہر جگہ ہیں۔ یہ انجمن تپِ دق کے غریب مریضوں کو دوائیں، لباس اور خوراک مہیا کرتی ہے۔ اس انجمن کا کام دُکھی انسانیت کی خدمت ہے۔

محکمہ سماجی بہبود | یہ محکمہ 1952ء میں قائم ہوا۔ یہ نادار لوگوں کی بھلائی، کھیلوں اور بالغوں کی تعلیم وغیرہ کا انتظام کرتا ہے۔ غریب بچوں کو مفت تعلیم دلاتا ہے۔ لڑکیوں کے لیے سلائی کڑھائی کے ادارے قائم کرتا ہے۔

ایڈھی ٹرسٹ | یہ ایک رفاہی ادارہ ہے جس کے سربراہ عبدالستار ایڈھی ہیں۔ یہ لوگوں کی بھلائی کے بہت سے کام بغیر معاوضے کے کرتے ہیں۔ یہ لاوارث مُردوں کو قبر تک پہنچانا، ہنگامی صورتِ حال میں موقع پر پہنچ کر لوگوں کی مدد کرنا اور حادثات سے لوگوں کو محفوظ مقامات تک پہنچانا وغیرہ رفاہی کام کرتے ہیں۔ اس ٹرسٹ نے کراچی سے کام کرنا شروع کیا اور اب پورے ملک میں اس کی شاخیں پھیلی ہوئی ہیں۔

انجمنِ اسلامیہ | یہ ایک رفاہی ادارہ ہے جو قیامِ پاکستان سے پہلے سے قائم ہے۔ اس کے تحت مختلف تعلیمی ادارے اور یتیم خانے چل رہے ہیں۔ اس انجمن کے زیرِ سایہ چلنے والے سکول اور کالج معیاری ہیں۔ یہ انجمن عوام کی فلاح و بہبود کے لیے اپنے فرائض بہت اچھی طرح انجام دے رہی ہے۔

مشقی سوالات

- 1 - ”انجمن ہلالِ احمر“ کس طرح انسانیت کی خدمت کرتی ہے؟
- 2 - سوشل سیکیورٹی سکیم سے کیا مراد ہے؟
- 3 - بینکوں کے کیا فائدے ہیں؟
- 4 - محکمہ اوقاف کیا کام کرتا ہے؟
- 5 - بلوچستان میں کون کون سی تعلیم حاصل کرنے کے لیے کالج موجود ہیں؟

6 - صحیح جواب پر س کا نشان لگائیے :

(i) بلوچستان یونیورسٹی صوبے کے صدر مقام کوئٹہ میں واقع ہے۔

(ii) سوشل سکیورٹی سکیم مزدوروں کی قائم کردہ ہے۔

(iii) اپوا بلوچستان کی خواتین کی انجمن ہے۔

(iv) محکمہ اوقاف لوگوں کو قرضے دیتا ہے۔

(v) انجمن امدادِ باہمی لوگوں کا مفت علاج کراتی ہے۔

صوبے کے مسائل

خدا نے ہمارے صوبے کو بہت سی نعمتیں عطا کی ہیں۔ معدنیات کے خزانے ہیں، گیس کے ذخیرے ہیں، پھل اور اناج وغیرہ بھی ہیں، جن سے ہماری اکثر ضروریات پوری ہو جاتی ہیں، لیکن پھر بھی ہماری کچھ مشکلات ہیں۔ اگر ان پر قابو پا لیا جائے تو صوبے کے عوام کافی حد تک خوش حال ہو سکتے ہیں۔

آب پاشی کے لیے پانی کی کمی | صوبہ بلوچستان میں بارش بہت کم ہوتی ہے۔ صوبے میں ایسا کوئی دریا بھی نہیں، جو سارا سال بہتا ہو۔ جہاں کہیں دریاؤں میں تھوڑا بہت پانی ہے وہ آسانی سے استعمال نہیں ہو سکتا، کیونکہ دریاؤں کے کنارے بہت اونچے ہیں، اس لیے ان کا پانی زمینوں کو سیراب کرنے کے کام میں نہیں لایا جاسکتا۔ دریائے لوہڑہ پشین سے ”ملے زئی“ کے مقام پر مشین کے ذریعے پانی کو اوپر لاکر زمینوں کو سیراب کیا جاتا ہے۔ حکومت اس طرف توجہ دے رہی ہے۔ آب پاشی کے لیے ٹیوب ویل لگائے جا رہے ہیں۔ بند بنا کر اور بارش کا پانی جمع کر کے زمینوں کو سیراب کیا جا رہا ہے۔

بجلی کی کمی | ہمارے صوبہ بلوچستان میں بجلی کی بھی کمی ہے۔ کوئٹہ کے علاوہ اکثر بڑے بڑے شہروں میں جنریٹر لگائے گئے ہیں۔ بجلی کی موجودہ مقدار سے صرف گھریلو ضرورتیں پوری ہو سکتی ہیں۔ اس کمی کو پورا کرنے کے لیے گڈو تھرمل پاور اسٹیشن سے بجلی کی ایک لائن کوئٹہ، خاتوزئی، مسلم باغ، قلعہ سیف اللہ اور لورالائی تک اور قلعہ سیف اللہ سے ژوب تک پہنچائی گئی ہے۔ دوسری لائن کوئٹہ سے مستونگ، قلات اور خضدار تک لے جانی گئی ہے۔

ذرائع آمدورفت کی کمی

صوبہ بلوچستان میں ذرائع آمدورفت بہت کم ہیں۔ اکثر علاقوں میں سفر کرنا بہت مشکل ہوتا ہے۔ بہت سے علاقوں میں پکٹی سڑکیں ہی نہیں ہیں۔ کچھ علاقوں کے سوا ریلوے لائن کی سہولت بھی نہیں ہے۔

صوبے کو دوسرے علاقوں سے ہوائی راستے کے ذریعے ملانے کی کوشش کی گئی ہے، لیکن ہر جگہ ہوائی جہاز روزانہ نہیں جاتا۔ پروازوں کی تعداد کم ہے۔ اس کے علاوہ سردی کے زمانے میں موسم خراب ہونے کے باعث یہ فضائی رابطہ بھی کئی کئی دن کٹا رہتا ہے۔ ذرائع آمدورفت کی کمی کی وجہ سے صوبے کو نت نئی دقتوں کا سامنا کرنا پڑتا ہے، مثلاً ایسے علاقوں میں جہاں آمدورفت کی مشکلات ہیں، ضرورت کی چیزیں نہیں ملتیں اور اشیائے ضرورت کو اُن علاقوں تک پہنچانے میں وقت بھی زیادہ لگتا ہے اور پیسہ بھی۔ اس وجہ سے ہم صوبے کے وسائل سے پوری طرح فائدہ نہیں اُٹھا سکتے۔

حکومت اس مسئلے کی طرف خاص توجہ دے رہی ہے۔ ہر سال پکٹی سڑکیں بنائی جا رہی ہیں۔ مختلف علاقوں میں پُل وغیرہ تعمیر کر کے فاصلوں کو کم کیا جا رہا ہے۔ دور دراز کے علاقوں کو ہوائی جہاز کے ذریعے ایک دوسرے سے ملانے کی کوشش کی جا رہی ہے۔

ناخواندگی | ہمارے صوبے کا ایک اہم مسئلہ ناخواندگی ہے۔ صوبے میں اُن پڑھ لوگوں کی تعداد بہت زیادہ ہے، اس لیے وہ لوگ صوبے کی ترقی میں حصہ نہیں لے سکتے۔ صوبے کی ترقی کے لیے تعلیم کو عام کرنے کی ضرورت ہے۔ حکومت اس سلسلے میں بہت کچھ کر رہی ہے۔ بچوں کے ساتھ ساتھ بڑی عمر کے لوگوں کو پڑھانے کا انتظام بھی کیا جا رہا ہے۔ مسجدوں میں سکول کھولے گئے ہیں۔ ہر پڑھے لکھے شخص کو توجہ دلائی گئی ہے کہ وہ کم از کم ایک اُن پڑھ شخص

کو پڑھائے۔ اگر سب خواندہ لوگ حکومت کا ہاتھ بٹائیں تو یہ مسئلہ بہت جلد حل ہو جائے گا۔

بے روزگاری | صوبہ بلوچستان میں کارخانوں کی تعداد کم ہے، اس لیے اکثر لوگوں کو روزگار مہیا نہیں ہوتا۔ بے روزگاری کا مسئلہ عام ہے۔ اس لیے اس مسئلے کو حل کرنے کی فوری ضرورت ہے۔ اب صوبے میں کارخانے لگائے جا رہے ہیں اور دوسرے ذرائع بھی اختیار کیے جا رہے ہیں تاکہ بے روزگاری جیسا مسئلہ حل ہو جائے۔

صحت کے مسائل | صحت کے لیے متوازن غذا کی ضرورت ہوتی ہے۔ غیر متوازن غذا انسان کو بیمار اور کمزور کر دیتی ہے۔ اس لیے وہ ذہنی اور جسمانی مشقت زیادہ نہیں کر سکتا۔

ہمارے صوبے میں خوراک کی کمی نہیں ہے، لیکن اُن پڑھ ہونے کی وجہ سے لوگ غذا کو متوازن بنانا نہیں جانتے۔ اُن کے خیال میں دودھ، مکھن، انڈا اور گوشت جیسی چیزیں ہی صحت کے لیے مفید ہیں اس لیے وہ ان چیزوں کا زیادہ استعمال کرتے ہیں اور دال بھری وغیرہ کا استعمال کم کرتے ہیں، حالانکہ اللہ تعالیٰ نے ان چیزوں میں بھی بہت غذائیت رکھی ہے۔ متوازن غذا وہی ہوتی ہے، جس میں گوشت، بھریاں اور دالیں سب کچھ شامل ہوں۔ اس مسئلے کو حل کرنے کے لیے ضروری ہے کہ لوگوں کو متوازن غذا اور اس کے فائدے بتائے جائیں۔ صحت اور تعلیم کے محکمے کسی حد تک یہ کام کر رہے ہیں مگر اور زیادہ کام کرنے کی ضرورت ہے تاکہ اس مسئلے کو پوری طرح حل کیا جاسکے۔

ہماری حکومت بھرپور کوشش کر رہی ہے کہ صوبہ بلوچستان کا شمار ملک کے ترقی یافتہ علاقوں میں ہونے لگے۔ سالانہ ترقیاتی پروگرام میں ان مسائل پر قابو پانے

کے لیے خاص رقم رکھی جاتی ہے اور ترقیاتی منصوبے شروع کیے جاتے ہیں۔ اُمید ہے کہ ان منصوبوں کے مکمل ہونے کے بعد صوبہ بلوچستان کے عوام خوش حال ہو جائیں گے۔

ماحول کی آلودگی (صحت اور صفائی) | ہمارے شہروں یا دیہات ہر طرف گندگی

بکھری نظر آتی ہے۔ ہم اس طرف توجہ نہیں دیتے۔ کوڑا کرکٹ اور نالائق چیزوں کو ادھر ادھر گلیوں اور سڑکوں پر پھینک دیتے ہیں۔ نالیوں کی صفائی نہ ہونے یا گندے پانی کے نکاس کا مناسب نظام نہ ہونے کی وجہ سے گندہ پانی، صحنوں، گلیوں، سڑکوں اور گڑھوں میں کھڑا رہتا ہے۔ گندگی اور پانی میں مکھی، مچھر اور جراثیم پرورش پاتے ہیں اس لیے ملیریا، ہیضہ اور تپش وغیرہ جیسی بیماریاں عام ہیں۔ پینے کا پانی بھی مختلف کثافتوں کے شامل ہو جانے کی وجہ سے صحت کے لیے مضر ہو جاتا ہے۔ گرد و غبار اور مکھیوں کی وجہ سے کھانے پینے کی چیزیں آلودہ ہو جاتی ہیں شہری علاقوں میں زیادہ آبادی، گاڑیوں کی آمد و رفت، ٹوٹی پھوٹی سڑکوں اور کارخانوں کی وجہ سے ہر طرف دھوئیں اور گرد و غبار کے بادل دکھائی دیتے ہیں۔ ماحول کی یہ آلودگی ہماری صحت کو خراب کر دیتی ہے۔ علاج معالجے کی سہولتیں ناکافی ہیں۔ ہسپتال بہت کم ہیں۔ ڈاکٹروں کی تعداد بھی ہماری آبادی کی ضرورتوں سے کم ہے۔ ہمارے لیے لازمی ہے کہ ہم اپنے ماحول کی آلودگی کو کم کریں۔ گندگی نہ پھیلانی، یہ بُری عادت ہے۔ صفائی کا دھیان رکھیں اور اپنی صحت کو برقرار رکھیں۔

امیندھن کی کمی | ہمارے صوبے میں جنگلات، پانی، بجلی، معدنیات اور دوسرے وسائل

کی کمی ہے وسائل کو بڑھانے کی کوششیں کی جا رہی ہیں مگر ابھی ہماری ضروریات کے لیے ناکافی ہیں۔ افسوس کی بات یہ ہے کہ ہم ان نعمتوں کا جو اللہ تعالیٰ نے ہمیں دی ہیں، ہوش مندی سے استعمال بھی نہیں کر رہے۔ ان کو نہ صرف بے دریغ خرچ کرتے ہیں بلکہ ضائع بھی کرتے ہیں۔ پانی کا نل کھول دیا ہے تو پھر کھلا ہی رہتا ہے۔

بجلی کے بلب، پنکھے اور مہیٹر بلا ضرورت آن رہتے ہیں اور وہ بجلی جس سے ہمارے کارخانے اور ٹیوب ویل چلنے چاہئیں ضائع کر دیتے ہیں۔ تیل اور گیس کے چوٹھے غیر ضروری طور پر جلتے رہتے ہیں۔ موٹر کاریں بے مقصد ادھر ادھر بھگاتے رہتے ہیں اور یوں پٹرول جلاتے ہیں۔ یہ عقلمندی نہیں۔ یہ باتیں ہمیں زیب نہیں دیتیں۔ اللہ تعالیٰ نے قرآن مجید میں فرمایا ہے، کھاؤ پیو، مگر اسراف نہ کرو“

یعنی ضرورت کے بغیر اور ضرورت سے زیادہ چیزیں خرچ نہ کرو۔ ہمیں چاہیئے کہ ہم ان خدائی تحفوں کو محفوظ کریں۔ ان کو ضائع ہونے سے بچائیں۔ یہ کل ہمارے کام آئیں گے۔

مشقی سوالات

- 1۔ صوبہ بلوچستان کے مسائل مختصر طور پر بیان کیجیے۔
 - 2۔ ذرائع آمد و رفت کی کمی کے باعث کن مشکلات کا سامنا کرنا پڑ رہا ہے؟
 - 3۔ صوبہ بلوچستان میں آب پاشی کے لیے پانی کی کمی کو کس طرح دور کیا جا رہا ہے؟
 - 4۔ ناخواندگی کو دور کرنے کے لیے کیا تدابیر اختیار کی گئی ہیں؟
 - 5۔ ماحول میں آلودگی کس طرح پیدا ہوتی ہے؟
 - 6۔ خالی جگہ پُر کیجیے۔
- (i) _____ کی کمی پورا کرنے کے لیے بڑے بڑے شہروں میں جنریٹر لگائے گئے ہیں۔
 - (ii) _____ مقرر مل پاؤر سٹیشن سے بجلی کی ایک لائن کوئٹہ، مسلم باغ اور لورالائی تک پہنچائی گئی ہے۔
 - (iii) _____ متوازن غذا وہی ہوتی ہے جس میں گوشت _____ اور _____ سب کچھ شامل ہو۔
 - (iv) _____ کا مسئلہ دور کرنے کے لیے صوبے میں کارخانے لگائے گئے ہیں۔
 - (v) _____

حضرت محمد ﷺ

حضرت محمد ﷺ 571ء میں عرب کے مشہور شہر مکہ مکرمہ میں پیدا ہوئے۔ آپ کا سلسلہ حضرت ابراہیم علیہ السلام سے جا ملتا ہے۔ آپ کا قبیلہ ”قریش“ کہلاتا تھا۔ اُن دنوں قبیلہ قریش کو مکہ مکرمہ کی سرداری حاصل تھی۔ سارے عرب والے اس قبیلے کو عزت کی نگاہ سے دیکھتے تھے۔ آپ کے والد کا نام حضرت عبداللہ اور والدہ کا نام حضرت آمنہ تھا۔

پرورش : عرب میں اس وقت دستور تھا کہ شہر کے شریف گھرانوں کے بچے کھلی فضا میں پرورش پانے کی خاطر دیہات میں بھیج دیے جاتے تھے تاکہ وہاں اُن کی صحت اچھی رہے۔ آپ کی پرورش کی یہ خدمت ایک نیک دل خاتون حضرت بی بی حلیمہ کے سپرد ہوئی۔ چار سال تک بی بی حلیمہ نے آپ کی پرورش کی۔ وہ آپ سے بہت پیار کرتی تھیں۔ آپ کی برکت سے بی بی حلیمہ کا تمام گنہ خوش حال ہو گیا۔ چار سال کے بعد آپ اپنی والدہ حضرت آمنہ کے پاس آ گئے۔ ابھی آپ کی عمر چھ سال کی تھی کہ آپ کی والدہ وفات پا گئیں۔ والدہ کی وفات کے بعد آپ کے دادا حضرت عبدالمطلب نے آپ کی پرورش کی۔ لیکن دو سال بعد وہ بھی وفات پا گئے۔ پھر آپ کی پرورش آپ کے چچا حضرت ابو طالب نے کی۔ وہ آپ سے بہت پیار کرتے تھے۔ جب آپ کی عمر پندرہ برس ہوئی تو آپ اپنے چچا کے ساتھ تجارتی سامان لے کر جانے لگے۔ آپ کی دیانت داری کی وجہ سے تجارت میں بہت فائدہ ہوا اور آپ کی شہرت ہر جگہ پھیل گئی۔

سیرت : حضور ﷺ شروع ہی سے اچھی عادتوں کے مالک

تھے۔ لڑکپن میں بھی آپ عام بچوں کی طرح لگی کوچوں میں کھیلنا پسند نہ فرماتے تھے اس زمانے کی عرب قوم میں بہت سی بُرائیاں تھیں۔ وہ بُتوں کو پوجتے اور ایک دوسرے سے لڑتے جھگڑتے رہتے تھے۔ آپ کو اُن کی بُری باتوں سے شروع ہی سے نفرت تھی۔ آپ اکثر سوچتے رہتے کہ ان بُرائیوں کو کس طرح ختم کیا جائے۔ آپ بچوں پر شفقت فرماتے اور غریبوں کی دیکھ بھال کرتے۔ آپ کی نیکی، امانت داری اور سچائی کی وجہ سے لوگ آپ کو "صادق" اور "امین" کہتے اور آپ کی بہت عزت کرتے تھے۔ آپ اکثر شہر سے دُور "غارِ حرا" میں چلے جاتے اور اللہ تعالیٰ کی عبادت کرتے تھے۔

نبوت : ایک دن آپ غارِ حرا میں عبادت کر رہے تھے کہ اللہ تعالیٰ نے ایک فرشتہ جبریلؑ آپ کے پاس بھیجا۔ اس فرشتے نے آپ سے عرض کی کہ اللہ تعالیٰ نے آپ کو "نبی" بنایا ہے تاکہ آپ لوگوں کو بھلائی اور سچائی کا راستہ دکھائیں۔ اُس وقت آپ کی عمر چالیس سال تھی۔

تبلیغ : آپ نے مکہ مکرمہ کے لوگوں کو بتایا کہ اللہ ایک ہے، صرف اُسی کی عبادت کرو، بُتوں کو نہ پوجو، کیونکہ یہ کسی کو فائدہ یا نقصان نہیں پہنچا سکتے۔ اچھے کام کرو، بُرے کاموں سے بچو اور آپس میں پیار محبت سے رہو۔

سب سے پہلے عورتوں میں آپ کی بیوی حضرت خدیجہؓ، مردوں میں حضرت ابوبکر صدیقؓ، حضرت زیدؓ اور بچوں میں حضرت علیؓ نے اسلام قبول کیا۔

مخالفت : عرب میں اُس وقت جہالت کا دور دورہ تھا۔ بتوں کی پوجا عام تھی۔ جب آپ نے تبلیغ شروع کی تو بتوں کو پوجنے والے آپ کے خلاف ہو گئے اور انہوں نے آپ کو تنگ کرنا شروع کر دیا۔ جو لوگ مُسلمان ہو جاتے، انہیں طرح طرح کی تکلیفیں پہنچاتے، لیکن مُسلمان یہ تمام تکلیفیں برداشت کرتے رہے اور

اللہ تعالیٰ کے بتائے ہوئے راستے پر چلتے رہے۔

ہجرت : جب مکے والوں کی دشمنی حد سے بڑھ گئی تو حضرت محمد مصطفیٰ صلی اللہ علیہ وآلہ وسلم اور اُن کے ساتھی اللہ تعالیٰ کے حکم سے مکہ مکرمہ چھوڑ کر مدینہ منورہ چلے گئے۔ اس واقعہ کو ”ہجرتِ مدینہ“ کہتے ہیں۔ اسی واقعہ سے اسلامی ”سنہ ہجری“ کا آغاز ہوتا ہے۔

فتح مکہ : مکے کے لوگوں نے آپ کے ساتھیوں کو مدینہ منورہ میں بھی چین سے نہ بیٹھنے دیا، جس کے نتیجے میں بہت سی لڑائیاں ہوئیں۔ آخر کار ”حُدیبیہ“ کے مقام پر کفار مکہ اور مسلمانوں کے درمیان امن کا ایک معاہدہ ہو گیا جسے ”صلحِ حُدیبیہ“ کہتے ہیں۔ لیکن مکے کے کافروں نے اس معاہدے کی بھی خلاف ورزی کی۔ اس بدعہدی کی وجہ سے آپ صحابہؓ کی ایک بڑی تعداد کے ساتھ مکہ مکرمہ پہنچے۔ مکے والے خوف زدہ ہو گئے۔ انہوں نے لڑائی کیے بغیر ہتھیار ڈال دیے۔ آپ نے مکے والوں کو معاف کر دیا۔ مکے والے سچے دل سے مسلمان ہو گئے اور آپس میں بھائیوں کی طرح رہنا شروع کر دیا۔

حجۃ الوداع : 10 ہجری میں جب آپ تریسٹھویں سال میں تھے تو آپ مدینہ منورہ سے مکہ مکرمہ حج کے لیے تشریف لے گئے۔ اس مرتبہ مسلمانوں کی بہت بڑی تعداد حج میں شریک ہوئی۔ آپ نے فرمایا، ”سب کا خدا ایک ہے۔ کالے کو گورے پر اور گورے کو کالے پر کوئی برتری نہیں اور نہ عربی کو عجمی پر اور نہ عجمی کو عربی پر کوئی فضیلت ہے۔ بلکہ اللہ کے نزدیک اچھا آدمی وہ ہے جو اچھے کام کرے اور برائیوں سے بچے۔“

وصال : اس حج کے بعد آپ مدینہ منورہ واپس تشریف لائے۔ کچھ عرصے کے بعد آپ کی طبیعت ناساز ہو گئی اور اسی بیماری میں 12 ربیع الاول 11 ہجری کو

ترسیٹھ سال کی عمر میں آپ اپنے محبوبِ حقیقی سے جا ملے۔

آنحضرت صَلَّی اللہ علیہ و آلہ و سَلَّمَ اللہ تعالیٰ کے آخری رسول ہیں۔ آپ کو تمام دُنیا کے انسانوں کی ہدایت کے لیے بھیجا گیا اور سب کے لیے رحمت بنایا گیا ہے اور اسی لیے آپ کو رَحْمَةُ الْعَالَمِينَ کہا گیا ہے۔ یہ خصوصیت کسی اور نبی کو حاصل نہیں ہوئی۔ آپ کے ارشاد کے مطابق ہمارا فرض ہے کہ ہم دُنیا کے تمام لوگوں کو اسلام کا پیغام پہنچائیں اور حضورؐ کی بتائی ہوئی باتوں پر عمل کر کے اسلام کا نام روشن کریں۔

مشقی سوالات

1- حضرت محمد صَلَّی اللہ علیہ و آلہ و سَلَّمَ کب اور کہاں پیدا ہوئے اور آپ کی پرورش کس کس نے کی ؟

2- فتح مکہ کے بارے میں آپ کیا جانتے ہیں ؟

3- مختصر جواب دیجیے :

(i) لوگ آپ کو "صادق" اور "امین" کیوں کہتے تھے ؟

(ii) آپ نبوت سے پہلے کہاں عبادت کرتے تھے ؟

(iii) حضرت جبرئیلؑ نے آپ کو اللہ تعالیٰ کا کیا پیغام دیا ؟

(iv) سنہ ہجری کی ابتدا کب ہوئی ؟

(v) حضورؐ نے آخری حج کے موقع پر کیا کیا ارشاد فرمایا ؟

(vi) آپ کو رَحْمَةُ الْعَالَمِينَ کیوں کہا گیا ہے ؟

حضرت ابوبکر صدیق رضی اللہ تعالیٰ عنہ

حضرت ابوبکر رضی اللہ عنہ کا نام عبداللہ اور لقب صدیق تھا۔ یہ لقب آپؓ کو حضرت محمد مصطفیٰ صلی اللہ علیہ وآلہ وسلم نے عطا فرمایا تھا۔ آنحضرتؐ اور آپؓ بیچیں ہی سے ایک دوسرے کے گہرے دوست تھے۔ آپؓ کا پیشہ تجارت تھا۔ جب حضورؐ مکہ مکرمہ سے ہجرت فرما کر مدینہ منورہ تشریف لے جا رہے تھے تو حضرت ابوبکر صدیق رضی اللہ عنہ کے ہمراہ تھے۔ مکہ مکرمہ کے لوگ آپؓ کی تلاش میں گھوم رہے تھے۔ اس وقت "غار ثور" میں حضورؐ اور آپؓ موجود تھے۔ اس لیے آپؓ کو "یار غار" بھی کہا جاتا ہے۔

خلافت : حضورؐ کے وصال کے بعد مسلمانوں نے آپؓ کو خلیفہ چُن لیا۔ آپؓ مسلمانوں کے پہلے خلیفہ تھے۔ خلیفہ منتخب ہوتے ہی آپؓ نے لوگوں کو جمع کر کے فرمایا، "اے لوگو! اگر میں کوئی اچھا کام کروں تو تم میری مدد کرو۔ اگر غلطی کروں تو وہیں ٹوک دو۔ اگر میں خدا اور اُس کے رسول کا فرمانبردار رہوں تو تم میرے فرمانبردار رہو۔ اگر میں خدا اور رسول کا فرمانبردار نہ رہوں تو تم میرا ساتھ چھوڑ دو۔"

کارنامے : جب آپؓ خلیفہ مقرر ہوئے تو اس وقت اسلام کے دشمنوں نے مسلمانوں کے لیے بہت سی مشکلات پیدا کر دی تھیں۔ کچھ لوگ جھوٹے نبی بن گئے تھے۔ کئی قبیلوں نے زکوٰۃ دینے سے انکار کر دیا تھا۔ مگر آپؓ نے بڑی ہمت اور بہادری سے سب مشکلات کا مقابلہ کیا۔ جھوٹے نبیوں کو ختم کرنے کے لیے آپؓ نے فوج بھیجی اور اکثر کو قتل کر دیا گیا۔ جن لوگوں نے زکوٰۃ دینے سے انکار کر دیا تھا، اُن سے سختی کے ساتھ زکوٰۃ وصول کی اور انھیں راہِ راست پر لائے۔ آپؓ نے حضرت عمرؓ کے مشورے سے قرآن پاک کو ایک کتاب کی شکل دی۔ آپؓ نے بیت المال کے لیے ایک علیحدہ عمارت بھی بنوائی۔ آپؓ

کے زمانے میں مسلمانوں نے عراق کو فتح کیا اور اسلامی فوج ملک شام میں داخل ہو گئی۔
سیرت : حضرت ابوبکر صدیق رضی اللہ عنہ بہت نیک اور رحم دل تھے۔ دولت مند ہونے کے باوجود آپ کی طبیعت میں سادگی تھی۔ آپ اپنا کام خود کیا کرتے تھے۔ آپ نے بہت سے غلاموں کو خرید کر آزاد کیا۔ خلیفہ بننے سے پہلے آپ ایک عورت کی بکریوں کا دودھ دوہا کرتے تھے، جب خلیفہ ہوئے تو اس عورت نے کہا کہ اب ہماری بکریوں کا دودھ کون دوہا کرے گا؟ آپ نے فرمایا، ”اگر میں خلیفہ بن گیا ہوں تو اس کا مطلب یہ نہیں کہ میں اب خدمت کرنا چھوڑ دوں۔ تمہاری بکریوں کا دودھ میں ہی دوہا کروں گا۔“ جنگ تبوک کے موقع پر جب مال کی ضرورت پڑی تو آپ نے اپنا تمام مال حضورؐ کے حوالے کر دیا۔ آپ کے زمانے میں بیت المال میں جو کچھ آتا تھا، آپ حضورؐ کی سنت پر عمل کرتے ہوئے سارا مال لوگوں میں تقسیم کر دیا کرتے تھے۔

وفات : آپ مسلمانوں کی بھلائی اور اسلام کی ترقی کے لیے دن رات کام کرتے رہے، جس کی وجہ سے آپ کی صحت خراب ہو گئی اور آپ کو بُخار آنے لگا۔ آخر تریسٹھ سال کی عمر میں آپ نے وفات پائی۔ خلیفہ بننے کے بعد آپ دو سال تین ماہ دس دن زندہ رہے۔ آپ کو حضورؐ کے پہلو میں دفن کیا گیا۔

مشقی سوالات

- 1- حضرت ابوبکر صدیق رضی اللہ عنہ کب خلیفہ مقرر ہوئے اور آپ نے خلیفہ بننے کے بعد لوگوں سے کیا کہا؟
- 2- حضرت ابوبکر صدیق رضی اللہ عنہ کی سیرت کے بارے میں آپ کیا جانتے ہیں؟
- 3- حضرت ابوبکر صدیق رضی اللہ عنہ کے زمانہ خلافت میں کون کون سے علاقے فتح ہوئے؟
- 4- آپ کو یارِ غار کیوں کہا جاتا ہے؟

حضرت عمر فاروق اعظم رضی اللہ تعالیٰ عنہ

حضرت عمرؓ قبیلہ قریش سے تعلق رکھتے تھے۔ آپؓ بڑے بہادر اور نڈر تھے۔ اگر کسی بات کو صحیح سمجھتے تو فوراً قبول کر لیتے تھے۔ حضورؐ، حضرت عمرؓ کو اُن کی بہادری اور سچائی کی وجہ سے بہت پسند فرماتے تھے۔ رسول کریمؐ نے آپؓ کو ”فاروق“ کا لقب عطا فرمایا تھا۔

قبولِ اسلام : حضرت عمرؓ شروع میں اسلام کے سخت مخالف تھے۔ آپؓ نے ایک دن حضورؐ کو شہید کرنے کا ارادہ کیا اور ننگی تلوار لے کر گھر سے روانہ ہوئے۔ راستے میں معلوم ہوا کہ اُن کی بہن اور بہنوئی اسلام قبول کر چکے ہیں۔ فوراً اُن کے گھر پہنچے۔ اندر سے قرآن شریف کی تلاوت کی آواز آ رہی تھی۔ حضرت عمرؓ پہلے تو اُن پر سخت ناراض ہوئے جب غصہ کم ہوا تو کہنے لگے، تم لوگ جو کچھ پڑھ رہے تھے، مجھے بھی سناؤ۔ جب قرآن شریف کی چند آیات آپؓ نے سنیں تو دل پر بڑا اثر ہوا۔ حضورؐ کی خدمت میں حاضر ہوئے اور وہیں اسلام قبول کر لیا۔ حضورؐ حضرت عمرؓ کے اسلام قبول کرنے سے بہت خوش ہوئے۔ مسلمان پہلے چھپ کر نماز پڑھتے تھے، اب وہ کھلم کھلا نماز ادا کرنے لگے، کیونکہ حضرت عمرؓ ایمان لا چکے تھے اور کافروں کا زور ٹوٹ چکا تھا۔ حضرت عمرؓ نے آنحضرتؐ کے ساتھ سب جنگوں میں حصہ لیا۔ حضورؐ اکثر اوقات مختلف کاموں میں حضرت عمرؓ سے مشورہ لیا کرتے تھے۔

خلافت اور کارنامے : حضرت ابوبکرؓ کی وفات کے بعد مسلمانوں نے آپؓ کو خلیفہ منتخب کر لیا۔ آپؓ نے قریباً ساڑھے دس سال خلافت کی۔ آپ کے دور میں اسلام کو بڑا عروج حاصل ہوا۔ شام، مصر، ایران اور مکران کے علاقے فتح ہوئے۔ حضرت

عمرؓ کے دورِ خلافت میں مشہور سپہ سالار حضرت خالد بن ولید، حضرت عمرو بن العاص، حضرت سعد بن ابی وقاص اور حضرت ابو عبیدہ بن الجراح رضی اللہ عنہم تھے۔ آپؓ نے سلطنت کا بہت اچھا انتظام کیا۔ آپؓ ہمیشہ نیک دل، ایمان دار اور قابلِ صحابہؓ کو گورنر مقرر فرماتے۔ آپؓ پاشی کے لیے نہریں کھدوائیں۔ مسافروں کے لیے مسافر خانے تعمیر کرائے۔ آپؓ ہر ایک سے پورا پورا انصاف کرتے، چاہے وہ مسلمان ہو یا غیر مسلم۔

سیرت : آپؓ کو رعایا کی خوش حالی اور حفاظت کا بہت خیال تھا۔ رات کو بھیس بدل کر آپؓ گلی کوچوں کے چکر لگاتے تاکہ معلوم کر سکیں کہ کسی کو کوئی تکلیف تو نہیں۔ روزانہ فجر کی نماز کے بعد مسجد میں بیٹھ جاتے، لوگوں کی شکایتیں سنتے اور ان کی شکایات کو دور کرتے غریبوں، ضعیفوں اور بوڑھوں کی مدد کرنا اپنی ذمہ داری سمجھتے تھے۔

شہادت : خلافت کے گیارہویں سال ایک غلام ابو لؤلؤ فیروز نے آپؓ کو خنجر مار کر زخمی کر دیا۔ آپؓ اس زخم سے جانبر نہ ہو سکے اور آپؓ کا وصال ہو گیا۔ اُس وقت آپؓ کی عمر تریسٹھ سال تھی۔

مشقی سوالات

- 1- حضرت عمر فاروقؓ کے قبولِ اسلام کا واقعہ بیان کیجیے۔
- 2- حضرت عمرؓ نے لوگوں کی بھلائی کے لیے کیا کام کیے؟ تفصیل سے لکھیے۔
- 3- حضرت عمر فاروقؓ کے دورِ خلافت میں کون کون سے علاقے فتح ہوئے۔
- 4- حضرت عمرؓ کی سیرت کے بارے میں آپؓ کیا جانتے ہیں؟
- 5- حضرت عمرؓ کے دورِ حکومت کے مشہور سپہ سالار کون کون سے ہیں؟

حضرت عثمان غنی رضی اللہ تعالیٰ عنہ

حضرت عثمان غنیؓ قبیلہ قریش سے تعلق رکھتے تھے اور مکہ مکرمہ کے ایک ممتاز تاجر تھے۔ جب آپؓ کو حضرت ابوبکر صدیقؓ نے بتایا کہ حضورؐ نے اسلام کی دعوت دی ہے تو اسی وقت آپؓ نے اسلام قبول کر لیا۔ اس وقت حضرت عثمانؓ کی عمر چونتیس سال تھی۔ حضرت عثمانؓ حضورؐ سے بے پناہ محبت کرتے تھے۔ آنحضرتؐ بھی حضرت عثمانؓ سے بہت پیار کرتے تھے۔ یکے بعد دیگرے حضورؐ کی دو صاحبزادیوں کا نکاح آپؓ کے ساتھ ہوا اسی لیے آپؓ کو "ذوالنورین" کہا جاتا ہے یعنی دو نور والے۔ حضرت عثمانؓ قریباً تمام غزوات میں حضورؐ کے ساتھ شریک ہوئے۔

خلافت : آپؓ کو حضرت عمرؓ کی شہادت کے بعد خلیفہ منتخب کیا گیا۔ آپؓ کے زمانے میں بہت سے علاقے فتح ہوئے اور اسلامی حکومت دور دور تک پھیل گئی۔ آپؓ نے رعایا کی بہتری کے لیے بڑے اچھے کام کیے۔ پل، سڑکیں اور مسافر خانے تعمیر کرائے۔ کنویں بھی کھدوائے تاکہ لوگوں کو آسانی سے پانی مل سکے۔ آپؓ نے مسجد نبویؐ کو ازسرنو تعمیر کرایا اور گشادہ کیا تاکہ زیادہ سے زیادہ لوگ نماز باجماعت ادا کر سکیں۔ آپؓ نے قرآن کریم کی صحیح نقلیں کرائیں اور انھیں اسلامی سلطنت کے تمام علاقوں میں بھیج دیا اس طرح اللہ کے کلام قرآن حکیم کو دنیا میں پھیلایا۔

سیرت : آپؓ بہت نیک اور نرم دل انسان تھے۔ اتنے سخی تھے کہ آپؓ کے پاس جو کچھ ہوتا خدا کی راہ میں دے دیتے۔ اسی لیے آپؓ "عثمان غنی" کے نام سے مشہور ہیں۔ آپؓ کی عادت تھی کہ غلام خرید کر آزاد کرتے، غریبوں اور یتیموں کی پرورش اپنے مال سے کرتے۔ جب بھی آپؓ کو وقت ملتا قرآن پاک کی تلاوت فرماتے تھے۔

شہادت : آپؐ کی نرمی کی وجہ سے کچھ شرارت پسند لوگ ناجائز فائدہ اٹھانا چاہتے تھے۔ جب آپؐ نے انھیں روکا تو وہ آپؐ کی جان کے دشمن بن گئے اور آپؐ کے خلاف سازشیں شروع کر دیں۔ ان شریکوں کو حضرت علیؓ اور دوسرے صحابہؓ نے بہت سمجھایا، لیکن انھوں نے کسی کی بھی بات نہ مانی۔ ایک روز جب آپؐ اپنے گھر میں کلام پاک کی تلاوت فرما رہے تھے تو شریکوں نے آپؐ کے مکان میں داخل ہو کر آپؐ کو شہید کر دیا۔ اس وقت آپؐ کی عمر بیسی 82 سال تھی۔

مشقی سوالات

- 1- حضرت عثمان غنیؓ کی سیرت کے متعلق آپؐ کیا جانتے ہیں ؟
- 2- آپؐ نے اپنے دورِ خلافت میں لوگوں کی بھلائی کے لیے کیا کیا کام کیے ؟
- 3- مختصر جواب دیجیے :
 - (i) آپؐ نے اسلام کس طرح قبول کیا ؟
 - (ii) ذوالنورینؓ کا کیا مطلب ہے ؟ آپؐ کو ذوالنورین کیوں کہتے ہیں ؟
 - (iii) آپؐ نے قرآن کریم کو دنیا میں پھیلانے کے لیے کیا طریقہ اختیار کیا ؟
 - (iv) شہادت کے وقت آپؐ کیا کر رہے تھے ؟
 - (v) آپؐ کی عمر شہادت کے وقت کتنی تھی ؟
 - (vi) حضرت عثمانؓ کس قبیلے سے تعلق رکھتے تھے ؟

حضرت علی کرم اللہ وجہہ

حضرت علی کرم اللہ وجہہ آنحضرت صلی اللہ علیہ وآلہ وسلم کے چچا حضرت ابو طالب کے بیٹے تھے۔ انھوں نے حضورؐ کی نگرانی میں پرورش پائی۔ ہمارے نبی حضرت محمد صلی اللہ علیہ وآلہ وسلم کو آپؑ سے بے حد محبت تھی۔

بچوں میں آپؑ سب سے پہلے حضورؐ پر ایمان لائے۔ اس وقت آپؑ کی عمر قریباً بارہ سال تھی۔ آپؑ بہت بہادر تھے۔ چنانچہ حضورؐ ہجرت کی رات آپؑ ہی کو اپنے بستر پر لٹا کر مدینہ تشریف لے گئے تھے۔ آنحضورؐ کے زمانے میں آپؑ نے تمام غزوات اور جنگوں میں حصہ لیا اور اپنی بہادری کے جوہر دکھائے۔ قلعہ خیبر بھی آپؑ ہی کے ہاتھوں فتح ہوا تھا۔ حضورؐ نے آپؑ کو بہادری کے سبب ”اَسَدُ اللہ“ کا لقب عطا فرمایا، جس کے معنی ہیں ”اللہ کا شیر“

حضورؐ نے اپنی پیاری بیٹی حضرت فاطمہؑ کو آپؑ کے نکاح میں دیا تھا۔ حضرت امام حسن رضی اللہ تعالیٰ عنہ اور حضرت امام حسین رضی اللہ تعالیٰ عنہ آپؑ کے صاحبزادے تھے۔ حضرت علیؑ بہت سمجھ دار اور عقل مند تھے۔ اسی لیے پہلے تینوں خلفاء اکثر معاملات میں آپؑ سے مشورہ لیتے تھے۔

خلافت : حضرت عثمان غنیؓ کی شہادت کے بعد آپؑ مسلمانوں کے خلیفہ مقرر ہوئے۔ آپؑ کے زمانے میں مسلمانوں کے درمیان کچھ اختلافات پیدا ہو گئے۔ آپؑ نے بہت کوشش کی کہ مسلمان آپس کے جھگڑے ختم کر دیں اور ایک دوسرے کے بھائی بن جائیں، لیکن لوگوں نے آپؑ کی بات نہ مانی۔

سیرت : آپؑ بہت بہادر اور دلیر تھے۔ علم و فضل میں بھی آپؑ کو بہت کمال

حاصل تھا۔ حضورؐ نے ایک مرتبہ فرمایا، ”میں علم کا شہر ہوں اور علی اس کا دروازہ“ آپؐ بہت سادہ زندگی بسر کرتے تھے۔ آپؐ کے دروازے سے کوئی سوالی خالی ہاتھ نہ جاتا تھا، حالانکہ خود کئی کئی روز فاقہ کر کے گزار دیتے تھے۔ حضرت علیؓ اکثر روزے رکھتے اور زیادہ وقت اللہ کی یاد میں گزارتے تھے۔

شہادت : حضرت علیؓ ایک صبح کوفہ کی مسجد میں نماز پڑھانے جا رہے تھے کہ آپؐ کے ایک دشمن عبدالرحمن بن ملجم نے آپؐ پر خنجر سے حملہ کر دیا۔ اس وار سے آپؐ شدید زخمی ہو گئے اور جاں بُر نہ ہو سکے۔ آخر کار 21 رمضان المبارک 40 ہجری کو شہادت پائی۔

مشقی سوالات

- 1- حضرت علیؓ کا حضورؐ سے کیا رشتہ تھا ؟
- 2- اُن کی بہادری کے بارے میں آپؐ کیا جانتے ہیں ؟
- 3- مختصر جواب دیجیے۔
- (i) قبولِ اسلام کے وقت آپؐ کی عمر کیا تھی ؟
- (ii) حضرت علیؓ کی بیوی کون تھیں ؟
- (iii) حضرت علیؓ کے صاحبزادوں کے نام بتائیے۔
- (iv) حضورؐ نے آپؐ کے علم کے بارے میں کیا فرمایا تھا ؟
- (v) آنحضرتؐ نے بہادری کی وجہ سے حضرت علیؓ کو کیا لقب عطا فرمایا تھا ؟

حضرت میاں عبدالحکیم رحمۃ اللہ علیہ

(عرف نانا صاحب)

اللہ کے نیک بندے ہر ملک اور ہر زمانے میں پیدا ہوئے ہیں، جن کی زندگی کا مقصد یہ رہا ہے کہ وہ راستے سے بھٹکے ہوئے لوگوں کو سیدھا راستہ دکھائیں۔ ایسی ہی بزرگ ہستیوں میں سے ایک بزرگ نانا صاحب بھی تھے۔

نانا صاحب ایک بہت ہی غریب گھرانے میں ضلع پشین کے ایک چھوٹے سے گاؤں "خانوزئی" میں پیدا ہوئے۔ اُن کے والد محترم کا نام سکندر شاہ تھا جو بہت غریب تھے اور بھیڑ بکریاں چرا کر اور محنت مزدوری کر کے اپنے بال بچوں کا پیٹ پالتے تھے۔

نانا صاحب کو بچپن ہی سے علم حاصل کرنے کا شوق تھا۔ مگر خانوزئی جیسے چھوٹے سے گاؤں میں ایسا کوئی مدرسہ یا استاد نہیں تھا جس سے علم حاصل کرتے۔ چنانچہ علم کے شوق میں آپ افغانستان چلے گئے اور وہاں علم حاصل کرنے گئے۔ مزید تعلیم حاصل کرنے کے لیے آپ پشاور آ گئے۔ اُس زمانے میں پشاور میں بڑے بڑے عالم اور بزرگ موجود تھے۔ اُن علماء میں ایک بزرگ حضرت مولانا عبدالغفور خاص طور پر مشہور تھے۔ آپ نے اُن سے مختلف علوم حاصل کیے۔ پھر اپنے محترم استاد کی اجازت سے قندھار کی طرف تشریف لے گئے۔ اُس زمانے میں وہاں شاہ حسین خلیجی کی حکومت تھی۔ آپ جب قندھار پہنچے تو اپنے علم و فضل کی وجہ سے بہت جلد مشہور ہو گئے اور علاقے کے لوگ آپ کے معتقد ہو گئے۔ شاہ حسین خلیجی کی فوج کے سینکڑوں فوجی بھی آپ کے مرید بن گئے۔ نانا صاحب کی شہرت اور لوگوں کی

عقیدت مندی دیکھ کر شاہ حسین اُن سے بدگمان ہو گیا اور انھیں قندھار سے نکل جانے کا حکم دیا۔ چنانچہ نانا صاحب قندھار سے نکل کر لاہور تشریف لے گئے۔

اُس وقت لاہور میں ایک عالم اور اللہ والے بزرگ میاں اللہ یار لاہوری بہت مشہور تھے۔ کچھ عرصہ اُن کی خدمت میں رہ کر اُن سے فیض حاصل کیا۔ آپ بہت نیک، عالم باعمل، صاحب کرامت اور انتہائی مشفق اور پرہیزگار تھے۔ ہر وقت لوگوں کو حضورؐ کے بتائے ہوئے راستے پر چلنے کی تعلیم دیتے اور دین اسلام کی تبلیغ کرتے تھے۔ آپؑ نے 1142 ہجری میں وفات پائی۔ آپ کا مزار مبارک ”پٹیالی شریف، ضلع لورالائی“ میں ہے۔

مشقی سوالات

- 1- حضرت نانا صاحبؑ کے اُستادوں کے نام بتائیے۔
- 2- مختصر جواب دیجیے :
 - (i) نانا صاحبؑ کا نام کیا تھا ؟
 - (ii) نانا صاحبؑ کہاں پیدا ہوئے ؟
 - (iii) نانا صاحبؑ لوگوں کو کس راستے پر چلنے کی تعلیم دیتے تھے ؟
 - (iv) پشاور میں نانا صاحبؑ نے کس بزرگ عالم سے علم حاصل کیا ؟
 - (v) نانا صاحبؑ کا مزار کہاں واقع ہے ؟
 - (vi) لورالائی پاکستان کے کس صوبے میں ہے ؟

حضرت عبداللہ شاہ صاحب رحمۃ اللہ علیہ

صوبہ بلوچستان میں دین اسلام کی تبلیغ کرنے والے ایک بزرگ سید عبداللہ شاہ بھی تھے۔ آپ 1202 ہجری میں عراق کے ایک چھوٹے سے قصبے میں پیدا ہوئے اور دستور کے مطابق ابتدائی دینی تعلیم وہیں حاصل کی۔ چونکہ آپ کو علم حاصل کرنے کا بہت شوق تھا، اس لیے آپ نے مختلف ملکوں کا سفر کر کے بڑے بڑے عالموں سے علم حاصل کیا۔ آپ کو سیاحت کا بھی بہت شوق تھا۔ چنانچہ آپ نے یورپ اور افریقہ کی بھی سیاحت کی اور وہاں کے عالموں سے بھی ملاقات کی۔ واپسی پر آپ ترکی، ایران اور افغانستان کے عالموں سے ملے اور ان سے بہت کچھ حاصل کیا۔

افغانستان سے آپ مکران پہنچے اور وہاں سے ”باغبانہ“ ضلع خضدار میں آ کر وہیں قیام فرمایا۔ کچھ عرصے کے بعد آپ حج کے لیے تشریف لے گئے۔ حج سے فارغ ہو کر آپ مدینہ منورہ پہنچے اور چودہ سال تک وہیں قیام کیا اور ہر سال حج بھی کرتے رہے۔ مدینہ منورہ میں آپ کا معمول تھا کہ آپ تہجد کے وقت مسجد نبوی میں آ جاتے اور عبادت میں مشغول ہو جاتے تھے۔ آپ نے مدینہ منورہ کے علماء کی مجلسوں میں بیٹھ کر بھی علم حاصل کیا۔

چودہ سال کی طویل مدت مدینہ منورہ میں گزار کر ”باغبانہ“ واپس آ گئے۔ آپ اکثر بندھ اور کچھ کے علاقوں میں تشریف لے جاتے اور لوگوں کو بھلائی اور نیکی کی باتیں بتاتے تھے۔ یہی وجہ ہے کہ بندھ اور کچھ میں آپ کے سلسلے سے تعلق رکھنے والے کثرت سے ہیں۔ اس علاقے کے لوگوں میں آپ حاجی صاحب کے نام سے مشہور ہیں۔ ان کی مادری زبان عربی تھی۔ اس کے علاوہ ترکی، فارسی، چینی

پشتو، سندھی، بروہی اور دوسری زبانیں بھی جانتے تھے۔

آپؑ نے ایک سو بیس سال کی طویل عمر پائی اور 4 شوال 1322 ہجری کو کمرخ ضلع خضدار میں وفات پائی۔ آپؑ کے جسم مبارک کو آپؑ کے خلیفہ عطا محمدؒ نے فیروز آباد لاکر سپرد خاک کیا۔

مشقی سوالات

1- حضرت عبداللہ شاہؒ سیاحت اور علم کے شوق میں کہاں کہاں گئے؟

2- مختصر جواب دیجیے :

(i) حضرت عبداللہ شاہؒ کتنا عرصہ مدینہ منورہ میں رہے؟

(ii) حضرت صاحبؒ بلوچستان کے کن کن علاقوں میں تشریف لے گئے؟

(iii) حضرت عبداللہ شاہؒ کون کون سی زبانیں جانتے تھے؟

(iv) سندھ اور کچھی میں آپؑ کے عقیدت مند زیادہ کیوں ہیں؟

خواجہ ولی بابا حشتی⁽⁷¹⁾

جن بزرگان دین نے بلوچستان میں دینی علم اور ہدایت کی روشنی پھیلانی ان میں
میں خواجہ ولی بابا کا نام بھی شامل ہے۔ خواجہ ولی بابا کا تعلق سیدوں کے مشہور چشتی
خاندان سے ہے خواجہ ولی بابا چشت میں پیدا ہوئے۔ چشت افغانستان کے شہر ہرات
کی ایک نواحی بستی ہے۔ خواجہ ولی بابا نے اپنی ابتدائی تعلیم اپنے والد سے حاصل کی پھر ان
کے ساتھ ہندوستان کا سفر اختیار اس سفر میں آپ نے کئی بزرگان دین سے مل کر
دینی علوم میں کمال حاصل کیا۔ ہندوستان سے واپسی پر کوئٹہ میں ٹھہر گئے۔ کوہ عمان کے دامن
میں کرائی میں مستقل سکونت اختیار کر لی اور یہیں آپ لوگوں کو ہدایت کا راستہ دکھانے
لگے۔ اس زمانے میں کوئٹہ ایک معمولی سا قصبہ تھا۔ آبادی بہت کم تھی۔ زیادہ تر کالسی قبیلہ
کے لوگ آباد تھے۔ آپ نے اس قبیلے میں شادی کی۔ کوئٹہ کے آس پاس خانہ بدوشوں کے
خیمے تھے۔ اکثر لوگ ان پڑھ اور دین سے نا آشنا تھے۔ آپ نے لوگوں سے ملنا جلنا شروع
کیا۔ دور و نزدیک سے لوگ آپ کے پاس آنے لگے۔ آپ نے انہیں آداب سکھائے اور
اور انہیں دین کی تعلیم دی آپ ان کے دنیوی معاملات میں بھی دلچسپی لیتے۔ ان کی مشکلات
اور مسائل حل کرتے اور ان سے ہمدردی اور محبت سے پیش آتے آپ علم، نیکی، پرہیزگاری
اور حسن اخلاق سے لوگ متاثر ہونے لگے اور آپ کی تبلیغ کے اثرات سارے بلوچستان
میں پھیلنے لگے۔

خواجہ ولی بابا اتنے بڑے عالم اور خدا رسیدہ بزرگ ہونے کے باوجود نہایت سادہ
زندگی بسر کرتے تھے۔ معمولی مکان میں رہتے سادہ لباس پہنتے اور سادہ کھانا کھاتے تھے
وہ مال و دولت کا لالچ نہیں رکھتے تھے۔ تبکڑ، غرور اور دکھاوے سے پرہیز کرتے
لوگوں سے ہمدردی و محبت اور خلوص سے پیش آتے۔ ضرورت کے وقت ان کی مدد کرتے

پچانچہ لوگ دور و دراز کا سفر کر کے آپؐ کی خدمت میں حاضر ہوتے اور اپنی مشکلات بیان کرتے آپؐ انہیں مفید مشورے دیتے اور ان کے مسائل حل کرنے میں ان کی بھرپور مدد کرتے۔ یہی سبب تھا کہ لوگ آپؐ کی عزت کرتے آپؐ کی باتیں سنتے اور آپؐ کی نصیحتوں پر عمل کرتے۔

خواجہ ولی باباؒ کا انتقال کرانی میں ہوا اور یہیں آپؐ کا مزار ہے۔

سوالات

1 - خواجہ ولی بابا چشتیؒ کا تعلق کس خاندان سے تھا ؟

2 - مختصر جواب دیجئے۔

(i) خواجہ ولی باباؒ کہاں پیدا ہوئے ؟

(ii) خواجہ ولی باباؒ نے اپنی ابتدائی تعلیم کس سے حاصل کی ؟

(iii) آپؐ نے لوگوں کو کیا تعلیم دی ؟

(iv) خواجہ ولی باباؒ نے اپنی زندگی کس طرح گزاری ؟


(v) خواجہ ولی باباؒ کا انتقال کہاں ہوا ؟

(vi) خواجہ ولی باباؒ کا مزار کہاں واقع ہے ؟

قائدِ اعظم محمد علی جناحؒ

قائدِ اعظمؒ کا نام محمد علی تھا۔ آپ 25 دسمبر 1876ء کو کراچی میں پیدا ہوئے۔
 دسویں جماعت تک کراچی کے ”ہندو مدرسہ“ میں تعلیم حاصل کی۔ پھر اعلیٰ تعلیم کے لیے
 انگلستان چلے گئے، جہاں سے وکالت کا امتحان پاس کیا۔ آپ نے اپنی محنت، لیاقت
 اور قابلیت کی بدولت بڑا نام پیدا کیا۔ ان دنوں برصغیر پاک و ہند پر انگریزوں کی
 حکومت تھی، جن کا سلوک مسلمانوں سے اچھا نہیں تھا۔ مسلمانوں کے لیے اچھی اور اعلیٰ
 ملازمتیں حاصل کرنا ممکن نہ تھا۔ قائدِ اعظمؒ کی خواہش یہ تھی کہ مسلمان آزاد ہو جائیں۔ اس
 مقصد کے لیے آپ نے مسلمانوں کو متحد کیا اور ”مسلم لیگ“ میں شامل ہو کر اپنی جدوجہد
 تیز کر دی۔ مسلم لیگ نے 23 مارچ 1940ء کو لاہور میں ایک جلسہ منعقد کیا جس

کی صدارت قائدِ اعظمؒ نے کی۔ اس جلسے میں ایک
 قرارداد منظور کی گئی کہ برصغیر کے جن علاقوں میں
 مسلمانوں کی اکثریت ہے، وہاں اسلامی ریاست
 قائم ہو۔ اسی قرارداد کو ”قراردادِ پاکستان“ کہتے
 ہیں۔ ہم ہر سال اسی کی یاد میں 23 مارچ کو
 ”یومِ پاکستان“ مناتے ہیں۔ حکومتِ پاکستان نے
 اس مقام پر جہاں یہ قرارداد منظور کی گئی تھی،
 ایک مینار بنایا ہے، جسے ”مینارِ پاکستان“ کہتے
 ہیں۔ چونکہ قائدِ اعظمؒ نے مسلمانوں کو آزادی دلانے
 کے لیے دن رات کام کیا تھا، اسی لیے قوم



نے آپ کو قائدِ اعظم کا لقب دیا۔ جس کے معنی ہیں بہت بڑا راہنما۔ مسلمانوں کے لیے آپ نے جو کام کیا وہ رہتی دُنیا تک قائم رہے گا، اور آخر کار 14 اگست 1947ء کو آپ کی محنت کا ثمر "پاکستان" کی صورت میں ملا۔ اس لیے ہر سال 14 اگست کو ہم "یومِ آزادی" مناتے ہیں۔

یومِ آزادی ملک بھر میں بڑی شان و شوکت سے منایا جاتا ہے۔ ریڈیو اور ٹیلی وژن خاص پروگرام نشر کرتے ہیں۔ ان پروگراموں میں قائدِ اعظم کے حالاتِ زندگی اور اُن کے کارناموں کا خاص طور سے ذکر کیا جاتا ہے۔ اخبارات آزادی نمبر شائع کرتے ہیں اور اُس دن کا آغاز توپوں کی سلامی سے کیا جاتا ہے۔ رات کو آزادی کی خوشی میں چراغاں ہوتا ہے۔

قائدِ اعظم پاکستان کے پہلے گورنر جنرل مقرر ہوئے۔ آپ نے پاکستان کی بہتری اور ترقی کے لیے دن رات کام کیا، جس کی وجہ سے آپ کی صحت خراب ہو گئی۔ آپ نے بیماری کے آخری دن "زیارت" میں گزارے اور آخر کار 11 ستمبر 1948ء کو آپ نے کراچی میں وفات پائی اور وہیں سپردِ خاک کیے گئے۔ آپ کا مقبرہ بہت شان دار تعمیر کیا گیا ہے، جو ہمارے عظیم رہنما کی شان کے لائق ہے۔

مشقی سوالات

- 1۔ یومِ پاکستان کس تاریخ کو اور کیوں منایا جاتا ہے ؟
- 2۔ ملک بھر میں یومِ آزادی کے موقع پر کیا خوشیاں منائی جاتی ہیں ؟
- 3۔ قائدِ اعظم کی زندگی کے متعلق آپ کیا جانتے ہیں، مختصر طور پر لکھیے۔
- 4۔ قرار دادِ پاکستان کب منظور ہوئی ؟

1544

جملہ حقوق بحق بلوچستان ٹیکسٹ بک بورڈ محفوظ ہیں۔
تیار کردہ بلوچستان ٹیکسٹ بک بورڈ منظور کردہ محکمہ تعلیم
حکومت بلوچستان بطور واحد نصابی کتاب برائے مدارس صوبہ بلوچستان
مطابق ترغیلکیشن نمبر 70 - 8068 - 11 / E - 72 - 12 - 14 نورز 29-9-75
نظر ثانی شدہ، نیشنل ریویو کمیٹی وفاق تعلیم پاکستان

قومی ترانہ

پاک سر زمین شاد باد کشورِ حسین شاد باد
تو نشانِ عزمِ عالی شان ارضِ پاکِ کُستان
مرکزِ یقین شاد باد
پاک سر زمین کا نظام قوتِ اخوتِ عوام
قوم، ملک، سلطنت پائیدہ تابندہ باد
شاد باد منزلِ مراد
پرچمِ ستارہ و ہلال رہبرِ ترقی و کمال
ترجمانِ ماضی شانِ حال جانِ استقبال
سایہٴ خدائے ذوالجلال

کوڈ نمبر : S.S. - IV / 29 سیریل نمبر :

54472

سال اشاعت	ایڈیشن	تعداد	قیمت
1996	اول	55,000	Rs. 12/55